



**IL-QORTI TAL-MAGISTRATI (MALTA)
BĦALA QORTI TA' ĠUDIKATURA KRIMINALI**

MAGISTRAT DR. ELAINE RIZZO B.A., LL.D.

Każ Nru 744/2015

II-PULIZIJA

**(Spettur Bernard Charles Spiteri
u Jason Francis Sultana)**

kontra

JASMINE AZZOPARDI

(detentriċi tal-karta tal-identita' bin-numru 116776(M))

OMISSIS

Illum, it-Tnax (12) ta' Frar tas-sena Elfejn u Hamsa u Għoxrin (2025)

IL-QORTI,

Wara li rat l-imputazzjonijiet miġjuba fil-konfront tal-imputata **Jasmine Azzopardi**, ġia *Jason John Azzopardi*, ta' disgħa u tlettin (39) sena, iben *Joseph u Mary Grace nee' Camilleri*, imwieled ġewwa l-Pieta' nhar l-4 ta'

Frar 1976, residenti ġewwa Block B, Flat 1, Triq Marija Adolorata, Paola u detentur tal-karta tal-identita' bin-numru 116776(M), permezz ta' liema ġie akkużat talli nhar id-9 ta' Settembru 2015 bejn is-2.00 p.m. u s-2.30 p.m. u fil-ġimghat ta' qabel ġewwa dawn il-Gzejjer Maltin b'diversi atti magħmulin minnu, ukoll jekk fi żminijiet differenti, u li jiksru l-istess disposizzjonijiet tal-ligi u ġew magħmula b'riżoluzzjoni waħda:

- 1. Nhar id-9 ta' Settembru 2015, bejn is-2.00 p.m. u 2.30 p.m. waqt li kien qiegħed fuq il-karozza tal-linja bin-numru 367, li kienet għaddejja minn Triq ix-Xatt, Sliema bil-ħsieb li jagħmel delitt u ċioe` serq ta' flus kontanti u oġġetti oħrajn li l-valur tagħhom ma jaqbiżx il-mitejn u tnejn u tletin Euro u erbgħa u disgħin ċenteżmu (€232.94), wera dan il-ħsieb b'atti esterni u ta bidu għall-esekuzzjoni ta' dan id-delitt, liema delitt ma ġiex esegwit minħabba xi haġa aċċidentali u indipendenti mill-volonta' tiegħu u li kieku ġie esegwit kien ikkwalifikat bix-xorta tal-ħaġa misruqa u dan għad-dannu ta' Jean Harris u John Leslie Willets;*
- 2. U aktar talli nhar il-31 ta' Lulju 2015 bejn l-9.45 a.m. u l-10.00 a.m. waqt li kien qiegħed fi Triq it-13 ta' Diċembru, Nadur, Għawdex, minn fuq il-vettura tal-għamla Toyota Dyna, bil-pjanċa tar-registrazzjoni HAT 219, ikkommetta serq ta' flus kontanti li l-valur tagħhom ma jaqbiżx il-mitejn u tnejn u tletin Euro u erbgħa u disgħin ċenteżmu (€232.94), għad-dannu ta' Victor Attard, liema serq huwa kkwalifikat bix-xorta tal-ħaġa misruqa;*
- 3. U aktar talli nhar il-31 ta' Lulju 2015 bejn il-11.15 a.m. u l-11.30 a.m. waqt li kien qiegħed fi Triq Kercem, Rabat, Għawdex, minn ġewwa l-istabbiliment 'Mizzi Hardware', ikkommetta serq ta' flus kontanti li l-valur tagħhom jaqbeż il-mitejn u tnejn u tletin Euro u erbgħa u disgħin*

ċenteżmu (€232.94), iżda mhux elfejn, tliet mija u disgħa u għoxrin Euro u sebgha u tletin ċenteżmu (€2,329.37) għad-dannu ta' George Mizzi, liema serq huwa aggravat bil-valur;

- 4. U aktar talli nhar il-11 ta' Ġunju 2015 għall-ħabta tal-11.30 a.m. waqt li kien qiegħed fi Triq San Pawl, il-Belt Valletta, minn għewwa l-istabbiliment 'JA Vella Households' ikkommetta serq ta' flus kontanti li l-valur tagħhom ma jaqbiżx il-mitejn u tnejn u tletin Euro u erbgha u disgħin ċenteżmu (€232.94), għad-dannu ta' Claire Vella;*
- 5. U aktar talli fl-istess data, lok, ħin u ċirkostanzi kiser Ordni ta' Probation mogħtija lilu mill-Qorti tal-Maġistrati (Malta) preseduta mill-Maġistrat Dr. Anthony Vella nhar il-11 ta' Ġunju 2015;*
- 6. U aktar talli nhar il-31 ta' Lulju 2015 u fil-gimghat ta' qabel, fil-Gzejjer Maltin xjentement laqa' għandu jew xtara ħwejjeg misruqa, meħuda b'qerq jew akkwistati b'reat, sew jekk dan sar f'Malta jew barra minn Malta, jew xjentement b'kull mod li jkun, ndaħal biex ibiegħhom jew imexxihom.*
- 7. U aktar talli Jason Azzopardi waħdu wettaq reat fil-perjodu ta' sentenza sospiża mgħotija nhar is-16 t'April 2015¹ mill-Maġistrat Dr. Audrey Demicoli.*
- 8. U aktar talli b'hekk irrenda ruhu recidiv ta' diversi sentenzi mogħtija lilu mill-Qorti tal-Maġistrati (Malta), liema sentenzi saru definittivi u ma*

¹ Ara l-emenda fl-akkuża li saret fl-udjenza tad-29 ta' Lulju 2016. L-akkużi kif korretti ġew moqrija u kkonfermati bil-ġurament mill-uffiċjal prosekutur, Fol. 268 tal-proċess.

jistghux jigu mibdula u dan bi ksur tal-Artikoli 49, 50 u 289 tal-Kap. 9 tal-Ligijiet ta' Malta.

Rat li fl-udjenza tat-23 ta' Settembru 2015, l-imputata, Jasmine Azzopardi talbet lil din il-Qorti sabiex, a tenur tal-artikolu 8 tal-Kap. 537 tal-Ligijiet ta' Malta, tassumi l-funzjonijiet ta' Qorti dwar id-Droga².

Rat illi fl-udjenza tal-1 ta' Frar 2016, il-ko-imputat, Natale Bonello kien irregistra ammissjoni għall-imputazzjonijiet kollha miġjuba fil-konfront tiegħu³ u l-Qorti għaddiet sabiex tippronunzja s-sentenza fil-konfront tiegħu nhar il-15 ta' Frar 2016 wara li laqgħet it-talba tal-prosekuzzjoni għas-separazzjoni tal-ġudizzju fil-konfront taż-żewġ imputati⁴.

Rat li fl-istess udjenza tal-1 ta' Frar 2016, l-uffiċjal prosekutur iddikjara li s-sitt imputazzjoni (riċetazzjoni) hija alternattiva għall-imputazzjonijiet l-oħrajn⁵.

Rat ir-Rinviju għall-Ġudizzju maħruġ mill-Avukat Ġenerali nhar l-1 ta' Marzu tas-sena 2017 permezz ta' liema ddikjara li mill-kompilazzjoni odjerna tista' tinstab htija (jew htijiet) f'dak maħsub:

- Fl-artikoli 41(a) tal-Kodiċi Kriminali, Kap. 9 tal-Ligijiet ta' Malta;
- Fl-artikoli 261 (c) (g) tal-Kodiċi Kriminali, Kap. 9 tal-Ligijiet ta' Malta;
- Fl-artikolu 267 tal-Kodiċi Kriminali, Kap. 9 tal-Ligijiet ta' Malta;
- Fl-artikolu 271(g) tal-Kodiċi Kriminali, Kap. 9 tal-Ligijiet ta' Malta;
- Fl-artikolu 279(a) tal-Kodiċi Kriminali, Kap. 9 tal-Ligijiet ta' Malta;
- Fl-artikolu 281(a) tal-Kodiċi Kriminali, Kap. 9 tal-Ligijiet ta' Malta;
- Fl-artikolu 284 tal-Kodiċi Kriminali, Kap. 9 tal-Ligijiet ta' Malta;

² Fol. 86 tal-proċess.

³ Fol. 252 tal-proċess.

⁴ Fol. 253 tal-proċess.

⁵ Fol. 252 tal-proċess.

- Fl-artikolu 285 tal-Kodiċi Kriminali, Kap. 9 tal-Liġijiet ta' Malta;
- Fl-artikolu 286 tal-Kodiċi Kriminali, Kap. 9 tal-Liġijiet ta' Malta;
- Fl-artikolu 289 tal-Kodiċi Kriminali, Kap. 9 tal-Liġijiet ta' Malta;
- Fl-artikolu 334(a) tal-Kodiċi Kriminali, Kap. 9 tal-Liġijiet ta' Malta;
- Fl-artikolu 28B tal-Kodiċi Kriminali, Kap. 9 tal-Liġijiet ta' Malta;
- Fl-artikoli 17, 18, 31, 49, 50 u 533 tal-Kodiċi Kriminali, Kap. 9 tal-Liġijiet ta' Malta;
- Fl-artikolu 23 tal-Att dwar il-Probation, Kapitulu 446 tal-Liġijiet ta' Malta

Rat li fil-mori tal-proċeduri odjerni, tressqet prova quddiem din il-Qorti permezz tax-xhieda tar-rapprezentant tad-Direttur tar-Registru Pubbliku li turi li, l-imputata ormai jisimha Jasmine Azzopardi minflokk Jason John Azzopardi. In-numru tal-karta tal-identita' Maltija baqa' l-istess u ċioe' 116776(M). Fis-seduta tat-8 t'Ottubru 2018 il-Qorti ordnat korrezzjoni fl-isem tal-imputata u dan fis-sens li illum l-imputata hija Jasmine Azzopardi. In oltre, d-difiża tat il-kunsens tagħha sabiex il-kawża titkompli daqs li kieku tali korrezzjoni ma saritx u daqs li kieku l-kawża nbdiet fil-konfront ta' Jasmine Azzopardi⁶. Konsegwentament, f'din is-sentenza, minn issa 'l quddiem ser isir referenza għall-isem l-imputata kif inhu illum – Jasmine Azzopardi minflok Jason John Azzopardi (hekk kif kien l-isem fi żmien tal-allegati reati).

Illi a tenur tal-artikolu 370(3)(b) u (ċ) tal-Kodiċi Kriminali, il-Qorti qrat ir-rinviju għall-gudizzju maħruġ mill-Avukat Ġenerali nhar l-1 ta' Marzu 2017 u l-imputata Jasmine Azzopardi ddikjarat li m'għandhiex oġġezzjoni li l-każ tagħha jiġi trattat bi proċedura sommarja⁷;

⁶ Fol. 324 tal-proċess

⁷ Fol. 324 tal-proċess

Rat li fl-udjenza tat-8 t'Ottubru 2018 id-difiża talbet lil din il-Qorti sabiex tghaddi għad-Digriet dwar it-talba a tenur tal-artikolu 8 tal-Kap. 537 tal-Liġijiet ta' Malta u dan fid-dawl tax-xhieda ta' Dr. Moses Camilleri. Fl-istess udjenza l-prosekuzzjoni iddikjarat li ma għandhiex provi xi tressaq b'referenza għal din it-talba u li ma hijiex qed topponi għat-talba⁸.

Rat li permezz ta' Digriet datat it-3 t'April 2019, din il-Qorti, laqgħet it-talba tad-difiża u assumiet il-funzjonijiet ta' Qorti dwar id-Droga u rreferiet lill-imputata quddiem il-Bord ta' Rijabilitazzjoni ta' Persuni li nqabdu bid-Droga a tenur tal-artikolu 8 tal-Kap. 537 tal-Liġijiet ta' Malta⁹.

Rat in-nota pprezentata mill-Bord ta' Rijabilitazzjoni ta' Persuni li Nqabdu bid-Droga nhar l-4 ta' Jannar 2023 permezz ta' liema l-istess Bord informa lill-Qorti li l-imputata temmet il-pjan ta' kura b'suċċess;

Rat u semgħet ix-xhieda kollha prodotti u rat id-dokumenti esebiti;

Rat l-atti proċesswali kollha tal-każ;

Semgħet is-sottomissjonijiet tal-partijiet;

Ikkunsidrat:

Illi in sostenn tal-imputazzjonijiet addebitati fil-konfront tal-qua imputata, l-prosekuzzjoni ressqet is-segwenti provi:

⁸ Fol. 324-325 tal-proċess

⁹ Fol. 334 et seq tal-proċess.

- **Jean Harris** li spjegat bil-gurament li hija għandha madwar tmenin sena u nhar id-9 ta' Settembru għall-habta tas-siegha u nofs rikbet fuq karozza tal-linja minn San Ġiljan sabiex tmur tas-Sliema flimkien ma oħtha (Annette Willetts) u r-raġel tagħha (John Willetts). Tispjega li l-karozza tal-linja kienet mimlija. Tgħid li malli telgħat fuq tal-linja għall-bidu qagħdet bil-wieqfa fuq quddiem iżda imbagħad Natale Bonello għamilha sinjal sabiex tmur hdejhom. Madanakollu meta marret hemm indunat li xorta ma kienx hemm post fejn toqgħod allura baqgħet bil-wieqfa u ma kellix fejn iżomm. Quddiemha kien hemm oħtha bil-wieqfa ukoll. Ix-xhuda spjegat li hija kienet qed iġorr basket li ma jingħalaqx u li ġo fih kellha madwar Eur. 550 u Eur. 600. Ix-xhud tispjega li apparti Natale Bonello kien hemm ukoll il-qua imputata. Permezz ta' *sketch* li ġie mmarkat bħala Dok JH¹⁰ hija pingiet il-posizzjoni ta' kif kienu hi, oħtha, Natale Bonello u l-qua imputata. Tispjega li min-naħa tagħha ma ratx x'għara bil-basket li kienet qed iġorr iżda wara qaltilha oħtha. Mistoqsija kif identifikaw lill-qua imputata u lil Bonello mal-pulizija, ix-xhud spjegat li hekk kif ġew il-pulizija, oħtha infurmat lill-pulizija min kienu. Fil-fatt ix-xhud tispjega li kienet oħtha li nfurmat lix-xufier tal-karozza tal-linja li kien hemm xi *pick-pocketers* fuq tal-linja u x-xufier kien baqgħat għall-pulizija filwaqt li għalaq il-bibien tal-karozza tal-linja u ma halla lil hadd jinzel minn fuq tal-linja sakemm ġew fuq il-post il-pulizija.
- **Annette Willetts** spjegat bil-gurament li l-Erbgħa kienet ix-xita u għaldaqstant qabdu l-karozza tal-linja sabiex hi flimkien ma żewgħa u oħtha jivvjaggaw minn San Ġiljan għal tas-Sliema. Tispjega li hekk kif telgħu fuq tal-linja l-persuna identifikata bħala Natale Bonello beda jgħajtilhom 'lady lady come come'. Tgħid li hija marret fejn indikawlha u wara bdew jgħajjtu lil oħtha. Tispjega li oħtha ġiet għax hasbet li kien

¹⁰ Fol. 73 tal-atti proċesswali.

hemm post fejn tpoġġi bilqiegħda, iżda ma kienx hemm. Tispjega ukoll li oħtha spicċat baqgħet bil-wieqfa u bdiet tipprova żżomm għax tal-linja kienet mimlija nies allura kien hemm hafna imbuttar. Willetts tispjega li hija nnottat lil Bonello idahħal idejh fil-basket t'oħtha. X'hin rat dan hija hadet il-basket t'oħtha mingħajr ma qaltilha xejn dwar dak li kien għadu kif ġara filwaqt li qaltilha biex tmur fuq quddiem tal-karozza tal-linja fejn kien hemm ir-raġel tagħha. Wara ftit li rawha sejra, bdew jgħajjtu 'Lady, lady, come back'.

Ix-xhud spjegat li hija nformat lix-xufier tal-linja li għadu kif kien hemm xi hadd li pprova jisraqhom. Għaldaqstant ix-xufier għalqet il-bibien tal-karozza tal-linja, ma halliet lil hadd jitlaq (salv persuna femminili) u ċemplet għall-pulizija. Spjegat li l-pulizija damu madwar għoxrin minuta sabiex ġew fuq il-post. Il-pulizija talbu lix-xhud tidentifika lill-persuna/persuni li rat jippruvaw jisirqu u hija għamlet dan. Ix-xhud, fl-awla tal-Qorti reġgħet għarfet lill-qua imputata kif ukoll lil Natale Bonello bħala l-persuna bin-nuċċali. Hija spjegat li t-tnejn li huma bdew jgħajjtulhom biex jersqu fejn kienu huma. Ix-xhud bħal oħtha pingiet *sketch* tal-posizzjoni li kienu fiha, hi, oħtha, Bonello u l-qua imputata¹¹. Mistoqsija jekk ratx ir-reazzjoni ta' Bonello u ta' Azzopardi meta hija ġibdet il-baskett t'oħtha, ix-xhud wiegħbet li dak il-ħin ma ħarsitx lejhom għax kienet iżjed moħħha f'oħtha. In kontro-eżami hija kkonfermat li l-iktar persuna viċin oħtha kien l-akkużat bin-nuċċali, ċioe' Natale Bonello.

- **L-ispettur Bernard Charles Spiteri**¹² xehed bil-ġurament li fil-31 ta' Lulju tas-sena 2015 għall-ħabta ta' 12.15pm kien daħal rapport ġewwa l-Għassa tal-Pulizija ġewwa r-Rabat, Għawdex mingħand ċertu George Mizzi. Mizzi kien spjegalhom li huwa jieħu ħsieb ħanut bl-isem ta' *Mizzi*

¹¹ Dok. AW, fol. 85 tal-proċess.

¹² Fol. 88 tal-proċess.

Hardware li jinsab fi triq Kerċem, ir-Rabat, Għawdex u li għal habta tal-11.15am jew 11.30am kienu marru għewwa l-ħanut tiegħu żewġ nisa' ta' madwar 35 sena li talbuh ibieghilhom fan. Jispjega li dan il-ħanut kien jikkonsisti f'diversi kmamar. Hekk kif huwa mar iġib dan il-fan minn kamra separata minn fejn hemm il-*cash register*, waħda minn dawn iż-żewġ nisa' marret miegħu filwaqt li l-oħra baqgħet barra. Jispjega li hekk kif uriehom il-fan dan ma kienx għogobhom u telqu 'l barra mill-ħanut. Hekk kif dawn iż-żewġ nisa' telqu 'l barra mill-ħanut daħal klijent ieħor li xtara xi oġġetti u hekk kif Mizzi fetaħ il-*cash register* huwa nduna li kellu xi karti tal-Eur. 50s u Eur. 20s nieqsa. Dan il-klijent kien spjega lil Mizzi li ż-żewġ nisa' li kienu għadhom kif ħargu kienu rġiel libsin ta' nisa'. Mizzi rraporta mal-pulizija li kien insteraq madwar Eur. 400 fi flus kontanti. L-ispettur Spiteri spjega li, l-għada, nhar l-1 t'Awwissu 2015, huwa kien irċieva nformazzjoni mingħand l-ispettur Sultana li l-gurnata ta' qabel u ċioe fil-31 ta' Lulju 2015, huwa kien ra lil Bonello u lil Azzopardi telgħin lejn Għawdex. L-ispettur Spiteri xehed li in segwietu għal din l-informazzjoni huwa kien ta' struzzjonijiet sabiex jiġu printjati ritratti ta' Azzopardi u Bonello bil-għan li jiġu murieha lil Mizzi. Mizzi hekk kif ra r-ritratti stqarr mal-pulizija li dawn kienu jixbhu liż-żewġ persuni li kienu daħlu fil-ħanut sabiex jixtru fan.

L-ispettur Spiteri jkompli jispjega li huwa kien infurmat li fil-31 ta' Lulju 2015 filgħodu kienet seħħet serqa oħra għewwa n-Nadur, Għawdex mingħand ċertu Victor Attard li kien ibiegh il-ħaxix. Attard stqarr mal-pulizija li huwa kien insteraq l-ammont ta' Eur. 180 fi flus kontanti. Spjega li huwa kien armat bit-trakk tiegħu jbiegħ il-ħaxix. Spjega li minn serqu mar jixtri l-ħaxix mingħandu, aljenawh u serqulu l-flus kontanti minn għewwa l-*cash register* u telqu minn hemm. Attard spjega lill-pulizija li kien hemm persuna li qaltlu li kienet rat żewġ nisa' jalgħqu l-kexxun u jitolqu minn fuq il-post. Din il-persuna qaltlu ukoll li kellhom xi

flus f'idejhom. Kliġenta oħra tiegħu infurmatu li waħda minnhom kellha *tattoo* fuq darha. Attard ikkonferma mal-pulizija li huwa lil dawn iż-żewġ nisa' kien rahom iżda ma rahomx jeħdulu l-flus. Attard kien ġie muri r-ritratti tal-imputata u ta' Bonello minn fuq is-sistema tal-PIRS tal-pulizija u huwa kien ikkonferma li dawn kienu n-nisa' li kien qed jagħmel referenza għalihom.

L-ispettur Spiteri spjega ukoll li l-pulizija kienu ġabru is-CCTV footages tal-Gozo Channel u li fuq il-vapur tat-8.15 ta' nhar il-31 ta' Lulju jidhru żewġ persuni li jixbhu hafna lil Bonello u Azzopardi. Huwa kkonferma l-okkorenzi rigward iż-żewġ incidenti li xehed dwarhom.

L-ispettur Spiteri reġgħa xehed fl-udjenza tat-23 ta' Novembru tas-sena 2015 fejn esebixxa żewġ sentenzi mgħotija fil-konfront ta' Jason John Azzopardi li ġew immarkat bħala Dok. BCS¹³ u Dok. BCS¹⁴.

L-ispettur Spiteri xehed ukoll fl-1 ta' Diċembru 2015 fejn ipprezenta mobile tal-għamla Samsung li kien elevat minn fuq Natale Bonello¹⁵ u mobile ieħor tal-għamla Samsung li kien elevat mingħand Jasmine Azzopardi¹⁶. Ġie esebiet ukoll il-*portmoney* elevat mingħand il-qua imputata Azzopardi¹⁷ kif ukoll is-CCTV footage tal-31 ta' Lulju 2015 elevat mill-cafeteria tal-Gozo Channel in konnessjoni mal-vapur li telaq miċ-Ċirkewwa għal Għawdex fit-8.15a.m.¹⁸;

- **WPS63 Janet Zammit¹⁹** xehdet li nhar id-9 ta' Settembru fis-sagħtejn ta' wara nofsinhar kienet irċievet telefonata mill-*control room* tal-pulizija fejn intallbet l-assistenza tagħhom minhabba li żewġ persuni kienu miżmuma rigward suspett ta' *pick-pocketing*. Ix-xhud marret fuq il-post

¹³ Fol. 159 tal-proċess.

¹⁴ Fol. 161 tal-proċess.

¹⁵ Dok. BSC2.

¹⁶ Dok. BSC3.

¹⁷ Dok. BSC4.

¹⁸ Dok. BSC5.

¹⁹ Fol. 96 tal-proċess.

flimkien ma PC912 u PC1084. Hemmhekk sabu lill-qua imputata u lil Natale Bonello miżmuma mill-RIU. Magħhom kien hemm ukoll żewġ persuni oħra ta' nazzjonalita' Ingliża – Annette Willets u Jean Harris. Wara li Zammit hadet il-verzjonijiet ta' Harris u Willets, hija għamlet kuntatt mal-ispettur Jason Sultana u fuq struzzjonijiet tiegħu hadu lil Azzopardi u lil Bonello l-għassa għall-izjed investigazzjonijiet. Hija kkonfermat l-okkorenza mhejjija minnha u pprezentata bħala Dok. JFS13²⁰.

- **PS599 Jason Spiteri**²¹ xehed li huwa rċieva rapport mingħand George Mizzi nhar il-31 ta' Lulju għall-ħabta ta' 12.20p.m. Huwa ħa l-verzjoni ta' George Mizzi li spjega kif ġew żewġ nisa' saqsuh biex jara xi fan, ħalla waħedha ħdejn il-counter lil waħda minnhom sakemm mar juri lill-oħra l-fanijiet f'kamra oħra. Huma telqu mingħajr ma xtraw xejn u hekk kif ġie l-klijent ta' warajhom skopra li għandu karti tal-Eur 50 u tal-Eur. 20 neqsin fl-ammont totali ta' madwar Eur. 400. Huwa kkonferma l-okkorenza mhejjija minnu u pprezentata bħala Dok. JFS14²².
- **PC1058 Noel Mercieca**²³ jixhed li fl-1 t'Awwissu 2015 huwa kien ingħata struzzjonijiet mingħand l-ispettur Bernard Charles Spiteri sabiex imur jieħu l-verzjoni ta' ċertu Victor Attard, bejjiegħ tal-ħaxix u allegat vittma in konnessjoni ma serq ta' Eur. 180. Mercieca jikkonferma li huwa kien wera lil Attard żewġ ritratti li kienu ġew mgħoddija lillu mill-ispettur Spiteri. Hekk kif Attard intwera dawn ir-ritratti huwa kien ikkonferma li l-persuni li serquh kienu l-persuni fir-ritratti. Attard kien spjega lil Mercieca li kien hemm żewġ xhieda: Mary Debono u Adelina

²⁰ Fol. 42 tal-proċess.

²¹ Fol. 99 tal-proċess

²² Fol. 46 tal-proċess.

²³ Fol. 117 tal-proċess.

Buttigieg. Fir-rapport tiegħu huwa spjega li kien mar iġib xi ġobon mill-kabina u hekk kif mar lura xi klijenti oħra infurmawh li kienu serquh. Mercieca jgħid li huwa fl-ebda stadju ma kellem lix-xhieda msemija minn Attard. Mercieca jikkonferma li skond Attard id-data tal-incident kien il-31 ta' Lulju 2015. Huwa ikkonferma l-okkorenza mmakrata bħala Dok. JFS15²⁴. Mercieca esebixxa ukoll ir-ritratti li ntwerew lil Attard bħala Dok. NM u Dok. NM1²⁵.

- **George Mizzi**²⁶ jispjega li huwa għandu *hardware store* bl-isem 'Mizzi Hardware'. Jikkonferma li huwa għamel rapport mal-pulizija l-għaliex fil-31 ta' Awwissu 2015 għall-ħabta tal-11.15am, waqt li kien ġewwa l-ħanut, daħlu żewġ persuni fejn waħda minnhom talbitu għal *duct tape*. Huwa newwlilha d-*duct tape* minn hdejn il-*cash register*. Sussegwentament il-persuna l-oħra talbitu *attic fan*. Huwa kkonfermala li għandu u mar iġibu. Mizzi jispjega li l-ħanut tiegħu għandu *layout* ta' dar u mhux ta' garaxx. Waħda minn dawn il-persuni (u cioè' dik li kienet talbitu d-*duct tape*) kienet marret miegħu sabiex iġibu l-fan. Hija bdiet tara l-fan hemmhekk bil-konsegwenza li Mizzi jispjega li huwa ma setgħax joħroġ u minn fejn kien ma setgħax jara l-ħanut kollu. Waqt li kienu hemm ġiet il-persuna l-oħra li saqsiet jekk il-fan kienx bl-*istand* jew le. Hekk kif huwa kkonferma li l-fan li kellu kien bl-*istand* hija weġbitu li huma rieduh mingħajr *stand* għal fuq id-desk. Għaldaqstant qallulu li ma jriduhx u ħarġu 'l barra. Warajhom daħal klijent ieħor u talbu jagħmillu *čavetta*. Hekk kif mar itih il-bqija huwa nduna li kellu l-flus neqsin. Mistoqsi jekk jgħarafx lill-imputati, Mizzi għaraf lil Azzopardi bħala dik il-persuna li saqsietu għall-fan u li wara baqgħet barra sakemm il-persuna l-oħra marret tara l-fan. Huwa ma għarafx lill-

²⁴ Fol. 49 tal-proċess.

²⁵ Fol. 110 u 111 tal-proċess rispettivament.

²⁶ Fol. 127 tal-proċess.

imputat Bonello u stqarr li dik il-persuna li talbitu għad-*duct tape* ma kinitx fl-awla. Fuq mistoqsija tal-Qorti kemm għadda hin minn meta telqu dawn iż-żewġ persuni mill-ħanut sakemm induna li għandu l-flus neqsin, Mizzi wieġeb li “*Mank żewġ minuti. Kemm għamilt cavetta.*”²⁷ Jikkonferma ukoll li l-ammont ta’ flus nieqes kien dak ta’ Eur. 400. Jgħid li meta oriġinarjament mar jagħmel ir-rapport huwa ma ġiex muri ritratti mill-pulizija u li dak il-ħin huwa ddeskriviehom mal-pulizija bħala li kienu lebsin l-iswed u li ma jafx jekk kienux nisa jew irġiel.

- **Victor Attard** ikkonferma li huwa għandu ħanut u trakk tal-ħaxix. Jispjega li dakinhar tal-incident huwa kien bit-trakk tal-ħaxix fi Triq it-Tlettax ta’ Dicembru ġewwa n-Nadur u kellu żewġ nisa’ qed jixtru mingħandu - Maria Debono u Delina Borg. Attard jispjega li l-ewwel qeda lil Maria Debono li kienet fejn id-dar tagħha. Sakemm kienet qed tħallsu Debono ġew il-qua imputati (Azzopardi u Bonello) sabiex jixtru mingħandu. Maria Debono ħallset u dahlet fir-residenza tagħha. Delina Borg saqsiet lil Attard għal-ġbejniet friski. Attard infurmaha li għandu u li jinsabu fil-*cooler* fil-kabina tal-van. Dak il-ħin ġiet it-tifla ta’ Delina Borg li marret titkellem mal-istess Delina Borg. Dak il-ħin l-imputat nfurmawh li sejrjn għax mgħaġġlin u talbuh id-direzzjoni għand tal-Maxokk. Attard qallhom li dan kien fejn għandu l-ħanut hu. Sussegwentament telqu minn fuq il-post. Delina rat x’kellha bżonn u x’hin ġiet biex tħallsu tagħtu Eur. 50. Madanakollu x’hin fetiħ il-kexxun biex itiha l-bqija qalha: “... *il-aħwa m’hawn xejn, ħaduhomli.*” Jispjega li għalkemm mar fuq quddiem tal-kabina jgħib il-ġbejniet ma kienx hemm ħafna nies. Maria Debono kien dahlet, Delina marret biex tħallsu filwaqt li l-imputati kien qabdu u telqu. Sussegwentament, ħarġet Maria Debono mir-residenza tagħha u nfurmatu li kienu serquh għax rathom jagħlqu l-

²⁷ Fol. 132 tal-proċess.

kexxun bil-flus f'idhom u wara għattew il-flus bil-*portmoney*. Attard jispjega li b'kollox insterqulu Eur. 180. Attard għaraf lill-qua imputati bhala ż-żewġ persuni li marru jixtru u li wara telqu minn fuq il-post mingħajr ma xtraw xejn. Speċifikatament għaraf lil Natale Bonello bhala dik il-persuna li nformatu li ha jitolqu għax mgħagġlin.

- **Maria Debono**²⁸ fix-xhieda tagħha spjegat li hija ma tiftakarx eżattament meta ġara l-incident madanakollu tiftakar li kollox ġara fejn ir-residenza tagħha ġewwa Triq it-tlettax ta' Diċembru ġewwa n-Nadur. Ix-xhud spjegat li dakinhar hija ħarġet bil-kelb u rat lill-imputat Natale Bonello jagħlaq il-kexxun tal-flus li kien fuq wara tat-trakk tal-ħaxix ta' Victor. Spjegat ukoll li huwa poġġa l-flus taht il-*portmoney*. Ikkonfermat ukoll li dak il-ħin kien hemm Delina quddiem il-kabina. Debono spjegat li hija baqgħet diehla d-dar mingħajr ma qalet xejn iżda nformat lil Victor wara li telqu iż-żewġ nisa' minn fuq il-post.
- **Claire Vella**²⁹, xehdet fit-23 ta' Novembru 2015 u spjegat li hija għandha ħanut JA Vella, ġewwa Strada San Paolo, ġewwa l-Belt Valletta. Ddikjarat ukoll li madwar tlett xhur qabel, għall-ħabta tal-għaxra jew l-għaxra u nofs ta' filgħodu kienu daħlu l- imputati (Bonello u Azzopardi) u talbuha jaraw kaxxa tal-hobż li kienet fl-iktar xkaffa għolja li għandha ġewwa l-ħanut. Vella xehdet kif hija kienet spjegatilhaom li jridu jzommulha s-sellum biex titla għaliha. Vella spjegat li hija u niezla minn fuq is-sellum hija rat lil Bonello ħiereg minn hdejn il-cash. Mil-ewwel marret tiċċekja l-*cash* u sabet il-flus neqsin (madwar Eur. 60). Spjegat li billi huma kienu għadhom fil-ħanut ma setgħetx titkellem għax beżgħet. Għaldaqstant spjegat li halliethom joħorġu u imbagħad ċemplet mal-

²⁸ Fol. 142 tal-proċess.

²⁹ Fol. 164 tal-proċess.

ewwel lill-pulizija. Vella xehdet ukoll li wara ġiet infurmata mill-pulizija li arrestahom u li hija kienet marret l-għassa tal-Belt fejn tawha l-flus lura.

- **PC63 Francis Grima**³⁰ xehed li fl-1 t'Awwissu tas-sena 2015 għall-ħabta tad-9.30 kien ġie nfurmat mill-ispettur Charles Bernard Spiteri li l-ġurnata ta' qabel kien hemm hemm van tal-ħaxix li jarma ġewwa Triq it-Tlettax ta' Diċembru fin-Nadur li kien safa misruq. Grima jispjega li huwa identifika lil dan il-bejgiegħ bħala Victor Attard, detentur tal-karta tal-identita' 7870(G). Meta mitkellem minnu, Attard ikkonferma ma Grima li ġurnata ta' qabel huwa kien safa misruq minn żewġ persuni.
- **PC1084 Sven Sammut**³¹ xehed li fid-9 ta' Settembru 2015 għall-ħabta tas-2.30p.m. u 3.00p.m. kien mar ix-xatt ta' tas-Sliema flimkien ma' WPS63 u skorta lil Azzopardi u lil Bonello sal-għassa ta' tas-Sliema.
- **PS912 Gilmore Bugeja**³² li xehed li fid-9 ta' Settembru 2015 wara is-2.30 p.m. mar ma' WPS63 u PC1084 ġewwa triq ix-Xatt ta' tas-Sliema fejn il-*bus stop*. Hemm hekk kien hemm l-imputata Azzopardi u Bonello li x-xhud identifika ukoll fl-Awla. Minn hemmhekk wasslu l-imputati ġewwa l-*lock up*.
- **PS549 Rueben Pace**³³ xehed b'referenza għal Dok. JFS12 fejn spjega li huwa kien aġġorna l-okkorenza fejn spjega li nhar il-11 ta' Ġunju 2015 għall-ħabta ta' nofsinhar Claire Vella, sidt ħanut ġewwa St. Paul Street, Valletta, rrapurtat ġewwa l-Għassa tal-Belt li kien daħlu żewġ persuni li huma rġiel lebsin ta' nisa' li kien serqulha Eur. 60 fil-flus kontanti mill-

³⁰ Fol. 175 tal-proċess.

³¹ Fol. 178 tal-proċess.

³² Fol. 185 tal-proċess.

³³ Fol. 188 tal-proċess.

cash register u dan wara li talbuha ġgib ogġett minn xkaffa għolja bl-użu ta' sellum. Pace spjega li in segwietu għal dan ir-rapport xi uffiċjali tal-pulizija kienu lemħu lill-qua imputati (Azzopardi u Bonello) u ġabuhom l-għassa. Hekk kif wasslu l-għassa, skond Pace, "... Natale qabeż qalli jien naf fuq xiex ġbartuni, sibt Eur. 60 mal-art ġewwa ħanut, ħa nagħtihomlok. Għand Eur. 40 jien u qalli tajt Eur. 20 lil sieħbi... Jason." Dawn għaddewli lura l-flus u jien għaddejhom lil Vella li kienet insistiet miegħu li ma riditx titla l-Qorti għax tibza. Min-naħa tagħha Azzopardi kienet stqarret ma Pace li t-Eur.20 kien tahomla sieħba u li hi ma kinitx taf dak li għamel.

- **PC610 Mark Anthony Spiteri**³⁴ xehed li fil-11 ta' Ġunju 2015 għall-ħabta tal-11.30 a.m. huwa kien xogħol ġewwa l-għassa tal-Belt meta kien irċieva telefonata permezz ta' liema ġie nfurmat li kienu nsterqu xi flus mill-ħanut *JA Households* ġewwa Triq San Pawl, il-Belt Valletta. Min għamel ir-rapport ta deskrizzjoni tal-persuni li serquha fejn kienet spjegat li kienu lebsin l-iswed u li kienu trasvestiti. In segwietu għal din l-informazzjoni huwa mar jagħmel ronda mat-toroq tal-Belt Valletta u waqt li kien għaddej minn ġewwa Triq Merkanti ħdejn ic-*Charity Shop* li qiegħed wara Kastilja, lemaħ żewġ persuni li kienu jaqblu mad-deskrizzjoni mgħotija mid-derubata. Spiteri spjega li mar fuqhom talabhom il-karta tal-identita' u talabhom jakkumpanjawh sal-għassa tal-Belt fejn hemmhekk ħalla f'idejn PS549.
- **Spettur Jason Sultana**³⁵ xehed li fil-31 ta' Lulju tas-sena 2015 għall-ħabta tat-8.30am kien nieżel bil-vapur lejn ic-Ċirkewwa. Hemm hekk huwa ra lil waħda mis-suspettati Natale Bonello li kienet qegħda tpejjep

³⁴ Fol. 196 tal-proċess.

³⁵ Fol. 217 tal-proċess.

fil-queuing area. Spjega li l-għada u cioè' fl-1 t'Awwissu 2015, huwa kien għamel talba lis-*Service Providers* għal *localisations* tal-mobile tal-imputati fejn mill-informazzjoni provduta rriżulta li kemm Bonello kif ukoll Azzopardi nqabbd u m'antenna ġewwa Għawdex. Sussegwentament fid-9 ta' Settembru 2015 kien ġie infurmat li kien qed jinżammu żewġ persuni b'referenza għall-attentat ta' serq fuq karozza tal-linja tal-Arriva. Meta ġabu lis-suspettati fl-għassa rriżulta li dawn kienu Bonello u Azzopardi. Sultana jispjega li huwa kien ha stqarrija liż-żewġ imputati u wara kien ressaqhom il-Qorti b'arrest fil-11 ta' Settembru 2015. Huwa għamel referenza għall-istqarrija tal-imputata Azzopardi kif ukoll id-dikjarazzjoni tagħha għar-rifjut tal-assistenza legali³⁶ qabel il-bidu tal-istqarrija u kkonferma l-firem tiegħu fuq l-istess dokumenti. L-ispettur Sultana ikkonferma ukoll li minn fuq l-imputati kien eleva żewġ mobile phones flimkien ma *wallet* ta' kulur roża li sussegwentament kienu ġew mghoddija lill-ispettur Bernard Charles Spiteri.

- **Ignatius Attard**³⁷, IT executive fi hdan il-Gozo Channel, li kkonferma is-CD esebiet a fol. 207 tal-atti proċesswali u spjega kif hu kien għaddieh lill-pulizija wara li rċevew talba għall-istess. Huwa għaraf il-*handwriting* tiegħu fuq l-*envelope* u kkonferma li kien propju hu li għamel id-download tal-istess filmat.
- **PC377 William Dalli**³⁸ li kkonferma l-istqarrija tal-qua imputata Jasmine Azzopardi a fol. 26 tal-proċess.
- **PC207 Thomas Pirotta**³⁹ li xehed dwar l-istqarrija ta' Natale Bonello esebita fl-atti proċesswali. B'referenza għall-istqarrija ta' Natale Bonello,

³⁶ Fol. 28 u 31 tal-proċess.

³⁷ Fol. 221 tal-proċess.

³⁸ Fol. 226 tal-proċess.

għal kull boun fini jigi ddikjarat minn issa li din il-Qorti ser tiskarta dak li ngħad fl-istess stqarrija meta tigi biex tanalizzza r-reita' o meno tal-qua imputata Jasmine Azzopardi u dan fid-dawl ta' dak li jistipula l-artikolu 661 tal-Kodiċi Kriminali⁴⁰.

- **PC1297 Fredrick Borg**⁴¹ xehed li fil-11 ta' Ġunju 2015 kien ċempillu PC640 Spiteri fejn tah deskrizzjoni ta' żewġ persuni (deskritta bħala trasvestiti) li setgħa kienu nvoluti f'serq minn ġewwa AJ Vella Households u talbu jwaqqafhom jekk jinnotahom x'imkien. Huwa dak il-ħin kien ġewwa Strada Rjali. Sussegwentament reġgħa ċempillu u nfirmah li kien sabhom fi Triq Merkanti u għaldaqstant Borg mar hemmhekk jassistieh sabiex jehodhom l-għassa. Minn hemmhekk huma ħaduhom l-Għassa tal-Pulizija tal-Belt u ħalluhom flimkien ma PS549 Rueben Pace. Meta wasal l-għassa sab hemmhekk lis-sidt tal-ħanut derubat li kkonfermat li sakemm telgħet fuq is-sellum biex iġib oġġett li kien għoġobhom serqulha Eur. 60 fi flus kontanti mill-*cash register*. Azzopardi u Bonello qalu li mhux vera serquhomlha iżda kienu sabuom mal-art fl-istess ħanut. Ix-xhud spjega ukoll li jekk jiftakar tajjeb kien ingħad diskors li Natale kien ta Eur. 20 lil Jasmine Azzopardi.
- **Anthony Bonnici**⁴², in rappreżentanza tal-GO plc, xehed bil-ġurament u ppreżenta *r-registration details tal-mobile numbers 79203545* rreġġstrat fuq Jason Azzopardi u *79844766* irreġġstrat fuq Carol Cutajar kif ukoll id-*data* li kien hemm fuqhom bħala telefonati għall-perjodu ta' bejn il-31 ta' Lulju 2015 bejn is-7 a.m. u 2.00 p.m. bħala Dok AB.

³⁹ Fol. 229 tal-proċess.

⁴⁰ Art. 661 tal-Kodiċi Kriminali: *Konfessjoni ma tagħmilx prova ħlief kontra min jagħmilha, u mhix ta' preġudizzju għal ebda persuna oħra.*

⁴¹ Fol. 245 tal-proċess.

⁴² Fol. 297 tal-proċess.

- **Amanda Grech**⁴³, in rappreżentanza tad-direttur tar-Registru Pubbliku, ippreżentat iċ-ċertifikat tat-twelid⁴⁴ tal-qua imputata fejn spjegat li ormai isimha għandu jaqra Jasmine Azzopardi minflok Jason John Azzopardi.

Ikkunsidrat ukoll:

Illi in linea preliminari u għal kull bon fini, din il-Qorti tissollewa *ex officio*⁴⁵ li fid-29 ta' Lulju 2016, wara li l-prosekuzzjoni emendat l-akkużi u l-akkużi hekk kif emendati reġgħu nqraw bil-gurament mill-ġdid, mill-atti proċesswali ma jirriżultax li reġgħa ngħata d-digriet tal-Prima Facie. Għaldaqstant din il-Qorti ser tanalizza l-atti proċesswali odjerni fid-dawl tal-każistika tal-Qrati ta' Ġurisdizzjoni Kriminali sabiex tindirizza l-kwistjoni tan-nullita' tal-atti proċesswali o meno u dan fid-dawl ta' dak li jstipula l-artikolu 597 tal-Kap. 9 tal-Liġijiet ta' Malta.

Jibda billi jingħad li matul is-snin kien hemm diversi sentenzi li ndirizzaw l-kwistjoni tad-Digriet tal-Prima Facie fl-isfond ta' dak li jstipula l-artikolu 597 tal-Kodiċi Kriminali. L-artikolu 597(4) tal-Kodiċi Kriminali jstipula:

“(4) L-att tal-akkuża ma jstax jiġi attakkat minhabba difetti fl-atti tal-kompilazzjoni, u l-akkużat lanqas ma jista' jitlob li, minhabba xi wieħed minn dawk id-difetti, il-kawża ma tghaddix 'il quddiem fuq dak l-istess att ta' akkuża, hlief jekk dak id-difett ikun jikkonsisti fin-nuqqas għal kollox tal-qari tal-akkużi jew tal-eżami tal-imputat jew tad-deċiżjoni li tiddikjara li l-imputat għandu jitqiegħed taht att ta' akkuża, inkella fir-rifjut tal-qorti istrutturja, mingħajr raġuni tajba, li tisma' l-provi miġjubin mill-imputat; bla ħsara dejjem tal-jedd tal-akkużat u tal-Avukat Ġenerali li jopponi li jingieb fil-kawża xi att li ma jkunx magħmul skont il-liġi, u li jkun irid jingieb sabiex bih issir xi prova.” (emfażi ta' din il-Qorti)

⁴³ Fol. 319 tal-proċess.

⁴⁴ Dok. AG u AG1, fol. 322 u 323 tal-proċess.

⁴⁵ Ara f'dan is-sens is-sentenza *Il-Pulizija vs Glenn Debattista et* mgħotija mill-Qorti tal-Maġistrati (Malta) bħala Qorti ta' Ġudikatura Kriminali fil-25 ta' Lulju 2016 u is-sentenza fl-ismijiet *Ir-Repubblika ta' Malta vs. Saviour Azzopardi et*, mgħotija mill-Qorti Kriminali nhar it-13 ta' Lulju 2006.

Fis-sentenza mgħotija nhar it-23 ta' Jannar 2014 mill-Qorti tal-Appell Kriminali (sede superjuri) fl-ismijiet ir-Repubblika ta' Malta vs. Noel Zarb, wara appell intavolat mill-Avukat Ġenerali mid-deċiżjoni mgħotija mill-Qorti Kriminali (permezz ta' liema ġie annullat kap t'akkuża minħabba n-nuqqas ta' Digriet tal-Prima Facie wara li żdiedet akkuża fil-mori tal-Kompilazzjoni), ngħad is-segwent:

“29. Fil-fehma ta' din il-Qorti s-sinjifikat ta' dan l-artikolu⁴⁶ huwa sempliċi. Fejn jirriżulta lill-Avukat Ġenerali xi reat ieħor li ma jkunx ġie akkużat bih l-imputat, l-Avukat Ġenerali jitlob lill-Qorti Istrutturja biex tipproċedi fuq dak ir-reat l-ieħor billi, jekk ikun reat “separat u ddivrenzjat għal kollox mir-reat jew mir-reati mdaħħlin fil-kompilazzjoni” il-Qorti Istrutturja tibda kompilazzjoni ġdida fuq ir-reat l-ieħor, iżda fejn ir-reat l-ieħor ma jkunx hekk “separat u ddivrenzjat”, il-Qorti Istrutturja “tissokta” bil-kompilazzjoni (fit-test Ingliż: “shall continue the inquiry”). Allura f'dawk il-każijiet fejn il-kompilazzjoni għandha “tissokta” bil-kompilazzjoni, għaladarba jkun diga` ngħata d-digriet tal-prima facie, mhemmx il-ħtieġa li jerga' jingħata tali digriet b'referenza għar-reat miżjud.

30. Irid jingħad illi meta jingħata d-digriet li permezz tiegħu l-Qorti Istrutturja tiddeċiedi jekk hemmx raġunijiet biżżejjed biex imputat jitqiegħed taħt att ta' akkuża, il-Qorti Istrutturja ma toqgħodx tispigola dwar liema reat/i tkun qed tagħti tali digriet. Fil-fatt, fost ir-reati li bihom persuna tiġi akkużata jista' jkun hemm anke reat jew aktar ta' natura kontravvenzjonali.

31. Issa, fir-reat ta' stupru hemm kompriż u involut ir-reat ta' korruzzjoni ta' minorenni. Għalhekk fil-każ in eżami ma kellhiex tinbeda kompilazzjoni ġdida a tenur tassubartikolu (3) ta' l-artikolu 435 iżda kellha tissokta l-istess kompilazzjoni a tenur tas-subartikolu (2). Ir-referenza li hemm fis-subartikolu (2) ta' l-artikolu 435 li jerga' jibda mill-ġdid iż-żmien biex tingħalaq il-kompilazzjoni, biex jintbagħtu l-atti u biex jiġi ippreżentat l-att tal-akkuża hi dik li hi, referenza għat-termini li tipprovdi l-liġi. Ma jingħadx (bħalma hemm fl-artikolu 401(2) tal-Kodiċi Kriminali) li meta tingħalaq il-kompilazzjoni f'dan l-istadju, il-qorti trid tiddeċiedi jekk ikunx hemm jew ma jkunx hemm raġunijiet biżżejjed biex l-imputat jitqiegħed taħt att ta' akkuża b'referenza għar-reat il-ġdid. Din il-fehma hi msaħħa b'dak li jipprovdi l-artikolu 597(4) tal-Kodiċi Kriminali:

“L-att tal-akkuża ma jstax jiġi attackat minħabba difetti fl-atti tal-kompilazzjoni, u l-akkużat lanqas ma jista' jitlob li, minħabba xi wieheh minn dawk id-difetti, il-kawża ma tghaddix 'il quddiem fuq dak l-istess att ta' akkuża, ħlief jekk dak id-difett ikun jikkonsisti fin-nuqqas għal kollox tar-rapport tal-uffiċjal tal-Pulizija jew tal-eżami tal-imputat jew tad-deċiżjoni li tiddikjara li l-imputat għandu jitqiegħed taħt att ta' akkuża, inkella fir-rifjut tal-qorti istrutturja, mingħajr raġuni tajba, li tisma' l-provi miġjubin mill-imputat; bla ħsara dejjem tal-jedd tal-akkużat u tal-Avukat Ġenerali li jopponi li jingieb fil-

⁴⁶ Hawnhekk qed issir referenza għall-artikolu 435 tal-Kodiċi Kriminali.

kawża xi att li ma jkunx magħmul skont il-ligi, u li jkun irid jingiebsabiex bih issir xi prova” (sottolinear ta’ din il-Qorti⁴⁷).

Ma jistax jinghad illi fil-każ odjern hemm “in-nuqqas għal kollox ... tad-deċiżjoni li tiddikjara li l-imputat għandu jitqiegħed taħt att ta’ akkuża, peress illi din id-deċiżjoni kienet diga` ttieħdet fis-seduta ta’ l-24 ta’ Lulju 2006.

32. *Għalhekk, għaladarba l-kompilazzjoni kellha biss “tissokta”, ma kienx hemm il-ħtieġa lanqas illi jerġgħu jinstemgħu x-xhieda li kienu diga` nstemgħu salv, naturalment, xhieda dwar ir-reat miżjud u xhieda oħra dwar ir-reati oriġinali li forsi kienu għadhom ma xehdux. Konsegwentement ma trid tiġi sfilzata l-ebda xhieda.*

33. *Għal dawn il-motivi tiddeċiedi billi tiċhad l-appell ta’ Noel Zarb iżda tilqa’ l-appell ta’ l-Avukat Ġenerali u tirriforma s-sentenza appellata billi tirrevokaha in kwantu laqgħet l-ewwel eċċezzjoni ta’ l-appellant u in kwantu laqgħet parzjalment it-tielet eċċezzjoni ta’ l-appellant u b’hekk tiċhad kemm l-ewwel eċċezzjoni ta’ l-appellant kif ukoll it-tielet eċċezzjoni tiegħu. Tordna li l-atti jintbagħtu lura lill-Qorti Kriminali sabiex din tipproċedi ulterjorment filkonfront ta’ l-akkużat Noel Zarb.” (sottolinear ta’ din il-Qorti)*

Illi n-nullita’ tal-atti proċesswali u l-konsegwenzjali Att t’ Akkuża minhabba n-nuqqas tad-Digriet tal-Prima Facie wara li l-akkużi reġgħu nqraw mill-ġdid giet analizzata ukoll fis-sentenza mgħotija mill-Qorti Kriminali nhar is-27 t’Ottubru 2023 fl-ismijiet *ir-Repubblika ta’ Malta vs. Romeo Bone*. F’dan il-każ jidher li ma reġgħax ingħata d-Digriet tal-Prima Facie wara li l-proċeduri reġgħu bdew bħala konsegwenza għar-rinviju tal-ħamest’ijjem a tenur tal-artikolu 432 tal-Kodiċi Kriminali mibgħut mill-Avukat Ġenerali. F’din is-sentenza, l-Qorti Kriminali għamlet referenza għad-doveri tal-Qorti Strutturja meta jintbagħat rinviju f’dan is-sens mill-Avukat Ġenerali. In oltre ddikjarat is-segwent:

“Illi każ analogu li jitfa’ dawl fuq dan il-kwezit legali dwar meta l-Qorti Istrutturja għandha tagħti id-deċiżjoni hekk imsejjaħ tal-prima facie, huwa dak fl-ismijiet Ir-Repubblika ta’ Malta vs Noel Zarb fejn hemmhekk kienet eċċepita in-nullita’ ta’ l-Att ta’ l-Akkuża meta l-Qorti Istrutturja naqqset li tagħti deċiżjoni mill-ġdid dwar jekk kienx hemm biżżejjed provi biex l-imputat jitqiegħed taħt Att ta’ l-Akkuża wara li fir-rinviju tiegħu l-Avukat Ġenerali kien talab li tiżdied imputazzjoni ġdida dwar ir-reat tal-istupru għaliex deherlu illi mill-provi li kienu qed jiġi kkumpilati huwa seta’ jixli lill-imputat ukoll b’dan ir-reat. F’dan il-każ il-kompilazzjoni dwar il-provi dwar dan ir-reat il-ġdid kien diga` seħħ, u l-Qorti tal-Appell Kriminali (sede superjuri) għamlet distinzjoni bejn dan il-każ u dawk il-kawzi fejn ma tkunx saret il-kompilazzjoni dwar xi reat, iżda l-Avukat Ġenerali iżid imputazzjoni ġdida fejn il-provi dwar l-istess ma jkunux għadhom gew ikkumpilati. Qieset

⁴⁷ Qorti tal-Appell Kriminali (Sede Superjuri)

għalhekk illi kien jonoqs il-bżonn illi l-Qorti Istrutturja f'dan i-xenarju probatorju terġa' tahti id-digriet hekk imsejjah tal-prima facie fil-konfront ta' din l-imputazzjoni l-ġdida.

...

Issa fil-każ issa taht il-lenti tal-Qorti it-talba tal-Avukat Ġenerali kienet fis-sens illi l-atti jkunu issanati għaliex ma kienx osservat it-terminu li fih il-Qorti Istrutturja kellha tagħlaq il-kumpilazzjoni u turrinvija l-atti lura lil Avukat Ġenerali, kif stipulat fl-artikolu 401(3A) tal-Kodiċi Kriminali. Illi minn eżami tal-atti kumpilatorji jemerġi illi l-akkużat, allura imputat, wara li l-Qorti Istrutturja ottemperat ruħha ma' dan ir-rinviju ta' l-Avukat Ġenerali, mhux biss eżenta lil Qorti Istrutturja mis-smiġh tal-każ mill-ġdid, iżda eżenta wkoll lil Qorti mis-smiġh mill-ġdid tal-formalitajiet proċedurali kollha u allura kien evidenti illi ma kienx hemm lanqas kontestazzjoni dwar id-digriet tal-hekk imsejjah prima facie li kien diġa mogħti mill-Qorti Istrutturja fl-istadju inizjali tal-kumpilazzjoni fejn allura dik il-Qorti iddeċidiet illi kien hemm biżżejjed provi kkumpilati sabiex tinhareġ Att ta' l-Akkuża fil-konfront tiegħu.

Allura dan għandu jfisser illi, ġaldarba fl-istadju inizjali tal-kumpilazzjoni l-akkużat ma kkontestatx id-deċiżjoni prima facie u l-Qorti għaddiet biex tiddeċiedi illi kien hemm biżżejjed provi sabiex huwa jitqiegħed taht Att ta' l-akkuża, żgur li kien jonoqs il-ħtieġa li l-Qorti tiegħu deċiżjoni mill-ġdid meta d-difett riskontrat mill-Avukat Ġenerali ma kien ser ibiddel xejn fl-imsemmija deċiżjoni li l-imputat, bl-eżenzjoni mogħtija, irrimetta ruħu għaliha. Għaldaqstant billi l-Qorti ma tista turriskontra ebda difett, kif lamentat, fil-kumpilazzjoni, kwindi ma jista' jkun hemm ebda nullita' konsegwenzjali fl-Att ta' l-Akkuża u għalhekk din l-eċċezzjoni tal-akkużat qed tkun miċħuda.”
(Sottolinear ta' din il-Qorti)

Issa fil-każ odjern, il-Qorti tat id-digriet tal-prima facie fid-9 t'Ottubru 2015. Mill-verbal ta' dik l-udjenza ma hemm xejn li jindika li kien hemm kontestazzjoni mid-difiża dwar id-digriet tal-prima facie. Illi mbagħad fuq talba tal-Avukat Ġenerali permezz tar-rinviju tal-14 ta' Lulju 2016, il-prosekuzzjoni talbet lill-Qorti sabiex tagħmel korrezzjoni fis-seba' imputazzjoni sabiex id-data tat-28 ta' Frar 2015 tiġi korretta għad-data tas-16 t'April 2015. Din it-talba kienet biss korrezzjoni fid-deskrizzjoni tal-fatti elenkati fis-seba' imputazzjoni u bl-ebda mod ma żiedet jew naqset xejn mill-imputazzjonijiet dedotti fil-konfront tal-qua imputata. In oltre, u iktar important minn hekk, wara li saret il-korrezzjoni u l-akkużi reġgħu ġew moqrija u kkonfermati bil-ġurament id-difiża ddikjarat li qed “tezenta lill-prosekuzzjoni milli terġa' tressaq il-provi kollha

inkluz il-provi dokumentarji li tressqu f'din il-kawża sallum."⁴⁸ In oltre mill-verbal tal-udjenza tad-29 ta' Lulju 2016 għal darb'ohra ma jirrizultax li d-difiża kkontestat il-*prima facie* li fl-aħħar mill-aħħar kien ġia ngħata fuq l-istess imputazzjonijiet. B'hekk ma jistgħax jingħad li kien hemm "*in-nuqqas għal kollox ... tad-deċiżjoni li tiddikjara li l-imputat għandu jitqiegħed taħt att ta' akkuża*" imsemmi fl-artikolu 597(4) tal-Kodiċi Kriminali, peress illi din id-deċiżjoni kienet diga` tteħdet fuq l-istess imputazzjonijiet fl-udjenza tad-9 t'Ottubru 2015. Għaldaqstant f'dawn iċ-ċirkostanzi u fid-dawl ta' każistika hawn fuq imsemmija, din il-Qorti ma tarax li jirrizultaw l-estremi tan-nullita' tal-atti u għaldaqstant ser tipprosegwi sabiex tanalizza r-reita' tal-imputata o meno fid-dawl tal-imputazzjonijiet miġjuba fil-konfront tagħha.

Ikkunsidrat ukoll:

Illi stabbilit dan, din il-Qorti, ser tgħaddi sabiex tanalizza r-reita' tal-imputata b'referenza għall-imputazzjonijiet miġjuba fil-konfront tagħha.

- 1. Permezz tal-ewwel imputazzjoni, l-imputata qed tiġi akkużata talli nhar id-9 ta' Settembru 2015, bejn is-2.00 p.m. u 2.30 p.m. waqt li kienet qegħda fuq il-karozza tal-linja bin-numru 367, li kienet għaddejja minn Triq ix-Xatt, Sliema bil-hsieb li tagħmel delitt u ċioe` serq ta' flus kontanti u oġġetti ohrajn li l-valur tagħhom ma jaqbiżx il-mitejn u tnejn u tletin Euro u erbgħa u disgħin ċenteżmu (€232.94), uriet dan il-hsieb b'atti esterni u tat bidu għall-esekuzzjoni ta' dan id-delitt, liema delitt ma ġiex esegwit minhabba xi haġa aċċidentali u indipendenti mill-volonta` tagħha u li kieku ġie esegwit kien ikun ikkwalifikat bix-xorta tal-haġa misruqa u dan għad-dannu ta' Jean Harris u John Leslie Willets.**

⁴⁸ Fol. 268 tal-proċess.

Illi l-prosekuzzjoni akkużat lill-imputata b'għemil li ġara f'data speċifika u f'hin speċifiku u determinat mingħajr ma użat terminologija bħal ma' hija "għal habta ta", cioè' fid-"9 ta' Settembru 2015 bejn is-2.00 p.m. u is-2.30 p.m". Min-naħa l-oħra x-xhieda tal-prosekuzzjoni, inkluż ix-xhud okkulari – Jean Harris – xehdet bil-ġurament quddiem din il-Qorti li l-aġir imputat lill-qua imputata seħħ għal habta tas-sieġha u nofs ta' wara nofsinhar. Dan huwa ikkonfermat ukoll mill-okkoreza tal-pulizija rigward l-istess incident li ġiet ikkonfermata bil-ġurament minn WPS 63 Zammit. Fil-fatt f'pagna 4 ta' dan ir-rapport hemm iddikjarat: *"Reported today at Sliema police station, that there was an alleged theft on board Bus no12 at around 13.30hrs."* In oltre WPS 63 Zammit ddikjarat bil-ġurament li hija rċeviet telefonata permezz ta' liema ġiet mitluba l-assistenza fid-9 ta' Settembru fis-2.00 p.m., b'hekk isegwi li l-aġir allegat kien definittivament seħħ qabel is-2.00 p.m. u li fis-2.00 p.m. Azzopardi flimkien ma Bonello kienu diġa ġew imwaqqfa u detenuti mill-uffiċjali tar-Rapid Intervention Unit. Anke PS 912 Gilmore Bugeja jikkollabora dak li ngħad minn WPS 63 Zammit meta stqarr li huwa mar gewwa Triq ix-Xatt, Sliema flimkien ma' WPS 63 u PC 1084 fejn ra lil zewg pulizija tal-RIU flimkien ma' Bonello u Azzopardi wara s-2.30 p.m. B'hekk il-hin indikat fiċ-ċitazzjoni b'referenza għal din l-ewwel imputazzjoni ma jikkumbaċċax mal-hin tal-allegat tentattiv ta' serqa skond id-deposizzjoni tal-vittma stess.

Illi s-subartikolu (2) ta' l-artikolu 360 tal-Kapitolu 9 tal-Ligijiet ta' Malta jipprovdi li:

"Ic-citazzjoni ghandha ssemmi car il-persuna mharrka, u ghandu jkun fiha, fil-qosor, ilfatti ta' l-akkuza, bil-partikularitajiet ta' zmien u ta' lok li jkunu jinhtiegu jew li jkunu jistgha jinghataw....."

Illi fis-sentenza mgħotija fit-18 ta' Ottubru 2005 mill-Qorti tal-Appell Kriminali fil-kawża fl-ismijiet Pulizija vs John Mary Briffa, fejn l-

appellant f'dik il-kawża gie akkużat b'reati li allegatament seħhew “għall-ħabta tas-7.30 p.m.” mentri l-provi kienu jirrigwardaw incident li seħh “għall-ħabta tas-7.30 a.m.”, intqal li:

“L-imputazzjoni għalhekk kif impostata qed tirreferi għal xi haga li allegatament grat tmax-il siegħa wara u l-ewwel Qorti hekk sabet lill-appellant hati. Mill-provi ma jirrizultax li gara xi incident fil-hin indikat f'l-imputazzjoni u għalhekk l-appellant ma setax jinsab hati kif fil-fatt insab”. (emfazi ta' dina l-Qorti)”

Illi dan l-istess prinċipju gie riaffermat mill-istess Qorti ta' l-Appell Kriminali f'diversi kawżi oħra inkluż dawk fl-ismijiet *Il-Pulizija vs Warren Piscopo* u *Pulizija vs Rita Thuema*, it-tnejn deciżi fid-19 ta' Ottubru 2011.

Illi fis-sentenza ta' din il-Qorti (diversament preseduta) mgħotija fl-ismijiet *il-Pulizija kontra Natale Bonello* (il-ko-akkużat f'din il-kawża ma Jasmine Azzopardi) nhar il-15 ta' Frar 2016, jirrizulta ċar li minkejja li l-imputat Bonello ammetta għall-akkużi kollha miġjuba fil-konfront tiegħu, l-Qorti ma aċċettatx l-ammissjoni b'referenza għall-ewwel imputazzjoni minħabba l-kunflitt bejn l-akkuża kif dedotta u l-provi mressqa.

*“Minn dawn il-fatti jirrizulta allura illi l-ammissjoni tal-imputat hija kunfliggenti mal-provi l-oħrajn li hemm fl-atti, stante illi minn dawn tal-aħhar, jirrizulta illi huwa kkommetta r-reat lilu addebitat fl-ewwel imputazzjoni mhux fid-9 ta' Settembru 2015 bejn is-2.00 p.m. u s-2.30 p.m., izda f'xi hin qabel. Għalhekk l-imputat ammetta għal fatti li ma gewx kommessi minnu fil-hin indikat fl-imputazzjoni in kwistjoni, izda f'hin qabel. Illi dwar il-valur probatorju tal-ammissjoni magħmula mill-persuna imputata ingħad hekk fis-sentenza fl-ismijiet **Il-Pulizija vs Martin Camilleri** tal-20 ta' Jannar 1995⁴⁹:*

*“Dwar l-effett ta' ammissjoni fuq l-appell tal-persuna misjuba hatja din il-Qorti (jew aħjar, il-Qorti Kriminali li allura kienet tisma' l-appelli mid-deciżjonijiet tal-Qorti tal-Magistrati tal-Pulizija Gudizzjarja) diga` kellha l-oppportunita` li tippronunzja ruhha fis-sentenza tagħha tas-27 ta' Ottubru, 1962 fil-kawża fl-ismijiet *Il-Pulizija vs George Cassar Desain* (Kollez. Deciz. XLVI.IV.911). F'dik is-sentenza gie ritenut, mill-kompjant Imhallett William Harding, fuq l-iskorta ta' guriprudenza*

⁴⁹ Vol.LXXIX.v.1538.

kemm Ingliza kif ukoll lokali, li fuq ammissjoni ta' l-imputat Qorti ma tistax hlief tghaddi għall-kundanna tieghu ammenokke` ma jirrizultax li l-imputat ma jkunx fehem in-natura ta' l-imputazzjoni jew li ma kinitx l-intenzjoni tieghu li jammetti li hu hati ta' dik l-imputazzjoni jew li fuq il-fatti minnu ammessi l-Qorti ma setghetx skond il-ligi, tikkundannah, cjoe` ssibu hati ta' reat." (sottolinear tal-Qorti).

Illi fil-kaz odjern ghalkemm ma jistax jinghad illi l-imputat ma fehemx in-natura tal-imputazzjoni migjuba kontra tieghu jew illi ma kinitx l-intenzjoni tieghu li jammetti għal din l-imputazzjoni, biss jirrizulta mill-fatti esposti illi l-Qorti ma tistax issib htija dwar l-ewwel imputazzjoni billi dawn ma sehhewx fil-hin indikat fl-istess imputazzjoni. ...

*...
F'dan il-kaz, kien ikun xort'ohra li kieku l-imputazzjoni in kwistjoni giet redatta b'tali mod sabiex tirreferi għall-hin tar-reat bil-kliem "għall-habta ta'", izda minflok din tirreferi għall-hin specifiku bejn is-2.00 p.m. u s-2.30 p.m. Huwa car għalhekk illi minkejja l-ammissjoni tieghu, l-imputat ma jistax jinstab hati dwar din l-imputazzjoni billi din tirreferi għall-hin differenti minn dak li fih sehhew il-fatti li wasslu għall-istess imputazzjoni u għaldaqstant, din il-Qorti ma tistax ghajr tillibera lill-imputat minn din l-imputazzjoni."*

Jinghad li wara l-għoti ta' din is-sentenza appena citata, il-prosekuzzjoni ma kkorregietx l-ewwel imputazzjoni migjuba fil-konfront ta' Jasmine Azzopardi. Konsegwentament, fin-nuqqas ta' din il-korrezzjoni fiċ-ċitazzjoni, dak li ngħad fil-konfront ta' Natale Bonello japplika daqstant għall-imputata Jasmine Azzopardi. Għaldaqstant, fid-dawl ta' dak hawn fuq premiss din il-Qorti ser tghaddi sabiex tillibera lill-qua imputata Jasmine Azzopardi minn din l-ewwel imputazzjoni.

- 2. Illi permezz tat-tieni imputazzjoni, Jasmine Azzopardi giet akkużata talli nhar il-31 ta' Lulju 2015 bejn l-9.45 a.m. u l-10.00 a.m. waqt li kienet qegħda fi Triq Diċembru 13, Nadur, Ghawdex, minn fuq il-vettura tal-ghamla Toyota Dyna, bil-pjanċa tar-registrazzjoni HAT 219, ikkommettiet serq ta' flus kontanti li l-valur tagħhom ma jaqbizx il-mitejn u tnejn u tletin Euro u erbgha u disgħin centezmu**

(€232.94), għad-dannu ta' Victor Attard, liema serq huwa kkwalifikat bix-xorta tal-ħaġa misruqa.

Illi waħda mill-prova prinċipali mressqa mill-prosekuzzjoni in konnessjoni ma din l-imputazzjoni hija l-identifikazzjoni tal-imputata Jasmine Azzopardi. Id-difiża qatt ma kkontestat l-identifikazzjoni tal-imputata madanakollu din il-Qorti xorta ser tindirizza l-istess kwistjoni tenut kont li hekk kif ingħad hija waħda mill-provi prinċipali fil-konfront tal-qua imputata.

Illi ormai huwa prinċipju ben stabbilit li l-identifikazzjoni tal-imputat (li jkun) għandha ssir b'kawtela kbira iktar u iktar meta bħal każ odjern din tkun prova kruċjali għall-ħtija o meno tal-imputat (li jkun). Is-sentenza ta' Turnbull (1977) QB 224 temfasizza l-importanza tal-attendibilita' ta' xhieda dwar l-identifikazzjoni.

“First, whenever the case against the accused depends wholly or substantially on the correctness of one or more identification of the accused which the defence alleges to be mistaken, the judge should warn the jury of the special need for caution before convicting the accused in reliance on the correctness of the identification or identifications. In addition, he should instruct them as to the reason for the need for such a warning and should make some reference to the possibility that a mistaken witness can be a convincing one and that a number of such witnesses can all be mistaken. Provided that is done in clear terms the judge need not use any particular form of words.

....

Recognition may be more reliable than identification of a stranger; but even when the witness is purporting to recognize someone whom he knows, the jury should be reminded that mistakes in recognition of close relatives and friends are sometimes made.”

Dawn il-prinċipji kawtelatorji isibu l-applikazzjoni tagħhom mhux biss meta każ ħa jiġi deċiż mill-gurati iżda anke jekk ser jiġi deċiż minn ġudikant kif inhu fil-każ odjern.

Issa, l-identifikazzjoni ta' Azzopardi saret darbtejn minn Victor Attard. L-ewwel waħda saret mal-pulizija filwaqt li t-tieni waħda saret fl-awla tal-Qorti.

Fil-fatt l-Ispettur Bernard Spiteri, fix-xhieda tiegħu, jagħmel referenza għall-fatt li fl-iter tal-investigazzjonijiet Victor Attard kien gie muri żewġ ritratti mis-sistema tal-PIRS tal-Pulizija – ritratt minnhom kien tal-qua imputata Jasmine Azzopardi filwaqt li ritratt ieħor kien ta' Natale Bonello. Dan gie kkonfermat bil-ġurament ukoll minn PC1058 Noel Mercieca li fix-xhieda tiegħu spjega li meta mar jieħu l-verzjoni tal-imsemmi Victor Attard, huwa kien urieh żewġ ritratti, li ġew esebiti fl-atti proċesswali u mmarkati bħala Dok. NM u Dok. NM1⁵⁰. Jispjega ukoll li Attard kien ikkonferma miegħu li dawn kienu ż-żewġ persuni li serquh għalkemm immedjatament kien stqarr li s-serqa *per se* huwa ma kienx raha għax kien qed iġib xi prodotti minn ġol-kabina. Dok. NM u Dok. NM1 huma d-dettalji tal-qua imputata u ta' Bonello fejn kien hemm ukoll ir-ritratti tagħhom.

Illi sussegwentament Victor Attard ħa l-pedana tax-xhieda u fl-awla għaraf lill-imputati – Natale Bonello u Jasmine Azzopardi. Huwa jgħid li huma marru jixtru mingħandu flimkien ġewwa Triq it-Tlettax ta' Diċembru, in-Nadur, Għawdex. In oltre Attard kien identifikata lil Bonello bħala dik il-persuna li qabel telqu minn fuq il-post u qabel huwa ma nduna li nsteraq kienet qaltlu li kienu mghagġlin u li kien ser ikollhom jitolqu imma li kienu ser immorru wara fil-ħanut tiegħu.

Illi l-identifikazzjoni ta' persuna ma hijiex regolata wisq bil-liġi Maltija. L-artikolu 63 tal-Kap. 164 tal-Liġijiet ta' Malta jistipula:

⁵⁰ Fol. 110 u 111 tal-proċess.

(1) Meta uffiċjal investigatur ikun jixtieq jagħmel xi parata tal-identità jew identifikazzjoni ta' oġġetti, dawn għandhom isiru minn Maġistrat li għandu jieħu dawk il-passi li jkunu jiżguraw li ma jkun hemm ebda suggeriment jew influwenza esterna fuq il-persuna li tissejjaħ biex tagħraf lill-persuna jew l-oġġett.

(2) Il-Ministru jista' jagħmel regolamenti għall-għemil ta' parata tal-identità jew identifikazzjoni ta' oġġetti.

Min-naħa l-oħra l-artikolu 648 tal-Kodiċi Kriminali jistipula:

Biex issir il-prova tal-identità ta' persuna li għandha tiġi magħrufa jew ta' oġġett li għandu jingieb bħala prova, mhux meħtieġ, bħala regola, li x-xhud jagħraf dik il-persuna minn fost persuni oħra, jew dak l-oġġett minn qalb oħrajn bħalu, ħlief meta l-qorti, f'xi każ partikulari, ikun jidhrilha xieraq tagħmel dan għall-finijiet tal-gustizzja.

Kjarament il-pulizija ma osservatx id-dittami tal-artikolu 63 tal-Kap. 164 tal-Liġijiet ta' Malta meta in konnessjoni mas-serq sempliċiment urew lill-vittma ritratti tal-imputati. Jistgħa jagħti l-każ li l-pulizija aġixxiet b'dan il-mod għax is-suspettati kienu għadhom mhux arrestati. Madanakollu, jingħad ukoll li, ma jirriżultax li l-pulizija urew lil Attard *spread* ta' iżjed ritratti ta' diversi persuni (*photo line-up*) sabiex ikunu jistgħu jiddentifikaw lill-persuni responsabbli għas-serqa. F'dan ir-rigward irid neċessarjament jingħad li għalkemm huwa minnu li l-liġi Maltija ma tispeċifikax kif għandha ssir *identity parade* dan ma jfissirx li l-prosekuzzjoni ma għandhiex teżerċita il-bon sens u l-prudenza sabiex tassigura li l-identifikazzjoni tas-suspettati, anke jekk ha ssir permezz ta' ritratti, tkun waħda tenibbli, stante li din tista' tkun prova determinanti fil-proċeduri kriminali. Fil-fatt il-Qorti tal-Appell Kriminali fis-sentenza fl-ismijiet *il-Pulizija vs. Stephen Zammit* deċiż fis-16 ta' Lulju 1998 ddikjarat is-segwenti:

"...meta si tratta ta' identifikazzjoni li tkun saret barra l-Qorti, bħal per eżempju, fil-għassa tal-pulizija u li għalhekk tkun ippreċediet lidentifikazzjoni f'Qorti, il-liġi tagħna ma tgħid xejn. Dan ma jfissirx li ma hemmx regoli ta' prudenza iddettati mill-buon sens li għandhom jiġu osservati speċjalment f'dawk li jissejju identification parades, dawn ir-regoli huma intizi fl-interess kemm tal-prosekuzzjoni kif ukoll

tad-difiża bl-iskop li l-identifikazzjoni ta' persuna bħala l-awtur ta' reat jew bħala l-persuna altrimenti nvoluta fih tkun attendibbli b'mod li l-ġudikant tal-fatt ikun jista' jserraħ moħħu li ma hemmx żball f'dik l-identifikazzjoni."

Din il-Qorti hija ukoll sprovista mid-deskrizzjoni li ta Attard oriġinarjament lill-pulizija tal-persuni responsabbli għas-serqa b'tali mod li wassal lill-pulizija juruh dawk iż-żewġ ritratti partikolari. Hadd mill-pulizija ma xehed dwar dan. Il-liġi Ingliża, fuq liema il-liġi proċedurali Maltija hija msejjsa, għandha regoli u liġijiet speċifiċi dwar l-identifikazzjoni tal-identita' tal-persuna responsabbli mir-reat. Dawn mhux kollha huma applikabbli għal Malta għaladarba ma ġewx inkorporati fil-liġi Maltija. Madanakollu, hekk kif ingħad f'diversi sentenzi mgħotija mill-Qrati lokali⁵¹, ċerta prinċipji bażiċi li jemergu mil-liġi u każistika Ingliża kapaci jsibu l-applikabilita' tagħhom ukoll hawn Malta tenut kont li min ser jiġġudika mill-fatti irid ikun kawt qabel jistrieħ fuq identifikazzjoni t'identita' minn xhud. Blackstone, b'referenza għal-liġi Ingliża, jinsisti dwar l-importanza li jkun hemm rekord tal-ewwel deskrizzjoni tas-suspettat mgħotija minn xhud okkulari.

*"In all potential identification cases, Code D, para. 3.1, requires a record to be made of the description of the 'suspect' (meaning the person allegedly seen at the scene of the crime etc.) as first given by the witness. This must, where practicable, be disclosed to the 'suspect' or his solicitor before any identification procedures are undertaken. The procedure to be followed depends upon whether or not there is a 'known' suspect. References to a suspect being 'known' mean there is sufficient information known to the police to justify the arrest of a particular person for suspected involvement in the offence under investigation (Code D, para. 3.4)."*⁵²

Il-liġi Maltija, hekk kif fuq ingħad ma teżigiex li l-pulizija jieħdu notament tal-ewwel deskrizzjoni li ngħatat mill-vittma jew minn xhieda okkulari tas-suspettat madanakollu jkun għaqli u opportun li minn tal-

⁵¹ Ir-Repubblika ta' Malta vs. Patrick Mangion, 20.6.2023

⁵² Blackstone's Criminal Practise (2012), D1.88

inqas jixhdu dwarha fil-Qorti u jispjegaw kif ġew identifikati l-qua imputati speċjalment jekk tali identifikazzjoni hija prova essenzjali, hekk kif inhi f'dan il-każ, u li a bażi tagħha, f'dan l-istess każ, il-pulizija waslet sabiex uriet lill-vittma ritratti taż-żewġ suspettati biss mingħajr ma osservat dak li jingħad fl-artikolu 63 tal-Kap. 164 tal-Ligijiet ta' Malta.

Għaldaqstant din il-Qorti ma hijiex ser tistrieħ fuq l-identifikazzjoni t'Azzopardi permezz tar-ritratti mis-sistema' tal-pulizija li xehdu dwarha l-uffiċjali tal-pulizija fil-proċeduri odjerni. Madanakollu, din ma kinitx l-unika prova t'identifikazzjoni f'din il-kawża, għadarba, hekk kif ingħad aktar qabel, Attard ħa l-pedana tax-xhieda fejn fl-awla tal-Qorti għaraf u identifika lill-qua imputata bħala l-persuna li flimkien ma' persuna oħra li identifika bħala Natale Bonello kienet marret tixtri mingħandu waqt li kien qed ibiegh fi Triq it-Tlettax ta' Diċembru ġewwa Ghawdex u immedjatament wara li telqu minn fuq il-post kien sab xi flus kontanti neqsin mill-kexxun fejn iżomm il-*cash*. Bl-istess mod il-prosekuzzjoni iproduċiet bħala xhud lil Maria Debono li min-naħa tagħha, fl-awla tal-Qorti, għalkemm ma għarfitx lill-qua imputata għarfet lil Natale Bonello bħala l-persuna li hija rat jiftaħ il-kexxun tal-*cash* u wara jaħbi l-flus kontanti wara l-*wallet* tiegħu.

B'referenza għad-*dock identifications* magħmula minn Attard u Debono, jibda biex jingħad li fid-deċiżjoni *Barnes v the Chief Constable of Durham*⁵³, il-Qorti tal-Appell Ingliża ikkonkludiet li jistgħa jkun hemm *dock identification* tenibli anke jekk il-pulizija ma tkunx għamlet *identity parade* fl-istadju tal-investigazzjonijiet.

In oltre, dwar *dock identifications*, Archbold jgħid is-segwent:

⁵³ [1997] 2CrAppR 505

Dock identifications are not inadmissible but when considering whether to exercise its discretion to admit such evidence the court should consider whether there is a good reason why an identification procedure did not take place—there being procedures which can take place where the suspect is not willing to participate in a formal identification parade. Where such evidence is admitted the court should remember the dangers of relying on such evidence, that (if the defendant was denied the advantage of participating in an identification procedure) the defendant has been disadvantaged by not participating in an identification procedure and that an identification witness may assume that the person in the dock is the person who committed the offence.⁵⁴

F'diversi sentenzi il-Qrati Maltin rritenew li meta l-Qorti tigi biex tgħarbel dik l-evidenza marbuta mal-identifikazzjoni tal-awtur ta' reat, dan għandu jsir b'kawtela u ċirkospezzjoni. Il-Qrati Maltin b'mod konsistenti segwew bhala linji gwida r-regoli stipulati mill-Qorti tal-Appell Ingliża fil-każ *R vs. Turnbull*⁵⁵.

“First, whenever the case against an accused depends wholly or substantially on the correctness of one or more identifications of the accused which the defence alleges to be mistaken, the judge should warn the jury of the special need for caution before convicting the accused in reliance on the correctness of the identification or identifications. In addition he should instruct them as to the reason for the need for such a warning and should make some reference to the possibility that a mistaken witness can be a convincing one and that a number of such witnesses can all be mistaken. Provided this is done in clear terms the judge need not use any particular form of words. Secondly, the judge should direct the jury to examine closely the circumstances in which the identification by each witness came to be made. How long did the witness have the accused under observation? At what distance? In what light? Was the observation impeded in any way, as for example by passing traffic or a press of people? Had the witness ever seen the accused before? How often? If only occasionally, had he any special reason for remembering the accused? How long elapsed between the original observation and the subsequent identification to the police? Was there any material discrepancy between the description of the accused given to the police by the witness when first seen by them and his actual appearance? If in any case, whether it is being dealt with summarily or on indictment, the prosecution have reason to believe that there is such a material discrepancy they should supply the accused or his legal advisers with particulars of the description the police were first given. In all cases if the accused asks to be given particulars of such descriptions, the

⁵⁴ Archbold Magistrates' Courts Criminal Practice 2018, pg654

⁵⁵ Court of Appeal 1997 – QB244

prosecution should supply them. Finally, he should remind the jury of any specific weaknesses which had appeared in the identification evidence. Recognition may be more reliable than identification of a stranger; but even when the witness is purporting to recognise someone whom he knows, the jury should be reminded that mistakes in recognition of close relatives and friends are sometimes made. All these matters go to the quality of the identification evidence. If the quality is good and remains good at the close of the accused's case, the danger of a mistaken identification is lessened; but the poorer the quality, the greater the danger."

Finalment, b'referenza għall-artikolu 648 tal-Kodiċi Kriminali, l-Qorti tal-Appell Kriminali (Sede Inferjuri) fis-sentenza fl-ismijiet il-Pulizija vs. Stephen Zammit mgħotija fis-16 ta' Lulju 1998 spjegat is-segwenti:

"Minn din id-dispożizzjoni jidher car li l-legislatur ma riedx ixekkel lill-partijiet fil-kawza b'regoli rigidi ta' kif għandha ssir l-identifikazzjoni ta' persuna jew oggett, izda halla fil-gudizzju prudenti tal-Qorti li tirregola ruhha skond il-kaz. Din id-dispożizzjoni, naturalment, tapplika għal identifikazzjoni f'Qorti; meta si tratta ta' identifikazzjoni li tkun saret barra mill-Qorti, bhal, per eżempju, fl-għassa tal-pulizija, u li għalhekk tkun ipprecediet l-identifikazzjoni fil-Qorti, il-ligi tagħna ma tghid xejn. Dan ma jfissirx li ma hemmx regoli ta' prudenza dettati mill-bwon sens li għandhom jigu osservati, speċjalment f'dawk li jissejhu identification parades; dawn ir-regoli huma intizi fl-interess kemm tal-prosekuzzjoni kif ukoll tad-difiza bl-iskop li l-identifikazzjoni ta' persuna bhala l-awtur ta' reat jew bhala l-persuna altrimenti involuta fih tkun attendibbli b'mod li l-gudikant tal-fatt ikun jista' jserrah mohhu li ma hemmx zball f'dik l-identifikazzjoni. Fl-Ingilterra hafna minn dawn ir-regoli huma llum 24 inkluzi fil-Code of Practice D taht il- Police and Criminal Evidence Act, 1984.

S'intendi dawn ir-regoli mhumiex applikabbli għal Malta, izda xi whud minnhom huma utili hafna għax ighinu biex jizguraw dak li ngħad aktar 'il fuq, u cioe' l-attendibilita' ta' l-identifikazzjoni...

...

Jerga' jigi ribadit li n-non-osservanza ta' dawn ir-regoli ma jwassalx għall-inammissibilita' tal-prova ta' l-identifikazzjoni; ikun ifisser biss li, skond ic-cirkostanzi partikolari tal-kaz, dik l-identifikazzjoni tista' ma tkunx attendibbli b'izejjed. Lanqas ma għandu dan kollu jfisser jew jigi interpretat bhala li hemm xi regola generali li xiehda okulari (eyewitness testimony) hija minnha nnifisha inattendibbli jew li fiha xi perikoli. Kif ifisser Chief Justice Miles fis-Supreme Court of the Australian Capital Territory fil-kawza Sharrett vs Gill (1993) 65 A Crim R. 44:

'I am unaware of any authority in this country or elsewhere that lays down a general principle that all eye-witness testimony is subject to 25 weaknesses and dangers. It would be surprising if there were such a principle. Of course, everybody knows that everybody else has human

failings with regard to such matters as observation, interpretation, recollection and articulateness and such failings are assumed to be taken into account in most cases by the tribunal of fact unless there is some particular need for the fact-finder to refer to or to be referred to some aspect of the case where such failings are relevant. The highest judicial authorities emphasise that, in jury trials, cases of disputed identification require express and precise reference to these human failings and this principle has been extended to trials without a jury. However, it is hard to imagine life where people are not able to act safely and sensibly upon their observations of what they see and hear, and even upon their identification of fellow human beings by such observations. The ability to distinguish one human being from another and to recognise a person as one previously encountered are surely basic skills indispensable to social existence, and skills well acquired at an early age. What the lawyers call identification is essentially no different from what is generally known as recognition' ..."

Stabbiliti dawn il-prinċipji ġurisprudenzjali, din il-Qorti ser tgħaddi sabiex tanalizza l-istess fid-dawl tal-fatti mertu tal-akkuża odjerna bil-ghan li tiddetermina jekk l-identifikazzjoni fl-Awla tal-imputata Azzopardi hijiex waħda tenibbli jew xort'oħra. Mix-xhieda ta' Attard jirriżulta ċar li huwa ra liż-żewġ persuni identifikati darba waħda biss – u ċioe' meta marru jixtru minghandu. Madankollu rahom fid-dawl, mill-viċin u fuq perjodu ta' ħin fejn saħansitra kellimhom. Fix-xhieda tiegħu huwa spjega fid-dettal il-konversazzjoni li kellu magħhom u mhux talli indika kemm lil Azzopardi kif ukoll lil Bonello iżda kien f'posizzjoni li jixhed bid-dettal min minnhom għamel xiex bħal perezempju min minnhom qal ċertu diskors. B'hekk l-identifikazzjoni magħmula minn Attard, fil-fehma ta' din il-Qorti, hija waħda tenibbli.

Maria Debono fix-xhieda tagħha ma għarfitx lill-qua imputata Azzopardi iżda għarfet lil Bonello bħala dik il-persuna li ratu jagħlaq il-kexxun tal-*cash* u wara osservatu jipprova jaħbi l-flus bil-*wallet*. Fil-fehma ta' din il-Qorti l-identifikazzjoni ta' Debono hija waħda tenibbli għax hi osservat lil Bonello jagħmel diversi azzjonijiet fuq diversi minuti fid-dawl tax-xemx. In oltre hija ma qabdix u għarfet liż-żewġ imputati bl-addoċċ iżda

għarfet lil wieħed minnhom u mhux biss għarfitu iżda spjegat ukoll x'ratu jagħmel. B'hekk din il-Qorti għal darb'oħra issib din l-identifikazzjoni bħala waħda tenibbli.

Stabbilit dan dwar il-kwistjoni tal-identifikazzjoni din il-Qorti ser tgħaddi sabiex tindirizza l-mertu tat-tieni imputazzjoni. Fix-xhieda tiegħu Attard spjega bil-gurament li Azzopardi u Bonello marru jixtru mingħandu t-tnejn flimkien mhux separatament. Għaldaqstant huma kienu flimkien. Għalkemm bdew iduru mal-van tal-ħaxix ma xtraw xejn mingħandu – la Azzopardi u lanqas Bonello. Sussegwentament Bonello qaltlu li kienu mgħagġlin u li ser ikollhom jitolqu iżda kienu ħa jmorru wara l-ħanut tiegħu. Attard jispjega li t-telqu minn fuq il-post flimkien. Dan ifisser li kemm Bonello kif ukoll Azzopardi kienu flimkien u għaldaqstant jirriżulta l-element tal-*common design* bejniethom dwar dak li kienu qed jagħmlu. Fix-xhieda tiegħu huwa jgħid li ma ra lil hadd minnhom jisirqu għax mar fil-kabina iżda jispjega li kif ġew huma kienet għada kif ħallsitu Maria Debono u daħlet f'darha. Hawnhekk ma jgħidx li sab xi flus neqsin. Jispjega ukoll li wara li telqu Azzopardi u Bonello marret tħallsu klijenta oħra u hemmhekk induna bil-flus neqsin. B'hekk jirriżulta li l-flus sfaw nieqsa mill-kexxun tal-*cash* waqt li kien hemm maġenb il-van Bonello u Azzopardi. Min-naħa tagħha, hekk kif ġia ngħad, Debono ddikjarat li għarfet Bonello bħala dik il-persuna li ratu jagħlaq il-kexxun tal-*cash* u wara osservatu jipprova jaħbi l-flus bil-*wallet*. Debono kienet ċara li ma ratx lil Bonello effettivament jieħu l-flus. Madanakollu indubbjament Bonello ma kellux għalfejn la jiftaħ u lanqas jagħlaq il-kexxun tal-*cash*. Għaldaqstant dan jindika b'mod ċar li kien Bonello li ħa l-flus mill-kexxun tal-*cash* minn fuq il-van.

Illi l-fatt li mill-provi mressqa jirrizulta li kien Bonello li effettivament fetaħ il-kexxun u ħa l-flus kontanti mill-istess ma jeżonerax lil Azzopardi u dan hekk kif tat l-impressjoni d-difiża fis-sottomissjonijiet tagħha.

F'dan ir-rigward, is-sentenza tal-Qorti tal-Appell Kriminali mgħotija nhar il-31 t'Ottubru 2018 fl-ismijiet: *Ir-Repubblika ta' Malta vs. Richard Grech* filwaqt li għamlet referenza għas-sentenzi fl-ismijiet *Il-Pulizija vs. Carmelo Agius et*⁵⁶; *Repubblika ta' Malta vs. Etienne Carter*⁵⁷; u *l-Pulizija vs. Joseph Scicluna*⁵⁸ ddikjarat is-segwent i dwar il-figura tal-‘ko-awtur’:

“47. Illi sabiex l-appellant jista’ jinstab hati bhala ko-awtur f’dawn iddelitti jrid jirrizulta sodisfacjentement ippruvat mill-prosekuzzjoni, lil hinn minn kull dubju dettat mir-raguni, illi kien hemm ilpartecipazzjoni materjali tieghu ma’ l-ezekutor jew ezebuturi dirett/i tal-att li bih kien ikkonsumat ir-reat, izda u fuq kollox illi huwa ppresta l-ko-operazzjoni diretta u essenzjali għall-esekuzzjoni tad-delitt. Dan allura necessarjament jimplika illi jrid ikun hemm il-ftehim pre-ordinat bejn tnejn jew aktar persuni għall-fini li jigi kommess id-delitt. Mankanti din l-intenzjoni u cioe’ dan l-akkordju bejn tnejn jew iktar persuni, allura ma jistax jinghad illi l-figura tal-ko-awtur tista’ tiehu lhajja. Kwindi jrid jigi ppruvat sal-grad tac-certezza morali illi “bejn dik il-persuna u l-awtur tad-delitt kien hemm il-hsieb komuni li jsir dak id- delitt, u li l-presenza ta’ dik il-persuna effettivament assistiet lill-awtur, anke jekk biss moralment, biex iwettaq dak id-delitt.”

48. Dak allura illi jrid jirrizulta mhuwiex biss l-att materjal li jindika l-presenza fizika ta’ l-akkuzat fuq il-post tad-delitt għaliex dan lelement wahdu ma jistax jistabilixxi r-reita’, izda wkoll irid jirrizulta illi huwa jkun ha sehem attiv fil-kommissjoni tar-reat u wkoll illi kien hemm ‘l hekk imsejjah “common design” bejn l-malviventi lil hinn minn kull dubju dettat mir-raguni. Il-fatt materjali wahdu li persuna tkun ghenet biss fil-kommissjoni tad-delitt għalhekk ma jistax iwassal għallfigura tal-ko-awtur, izda għal dak tal-komplici billi kif inghad l-koawtur irid necessarjament ikun ha sehem attiv fil-kommissjoni taddelitt u mhux semplicement offra l-ghajjnuna tieghu fil-preparazzjoni għall-kommissjoni tar-reat jew sabiex l-att materjali tal-ezekuzzjoni tad-delitt jirnexxi. Dan ifisser allura meta applikat għal fatti specje ta’ dan il-kaz illi :

⁵⁶ Appell Kriminali deċiż fl-24 ta’ Mejju 2002

⁵⁷ Deċiża mill-Qorti tal-Appell Kriminali (Sede Superjuri) fl-14 ta’ Dicembru 2004

⁵⁸ Appell Kriminali Inferjuri, deċiż mill-Imħallef Dr. W. Harding fil-25 t'Ottubru 1958

“Jekk hemm il-hsieb bejn zewg persuni, wiehed huwa l-awtur, dak li fil-fatt jispara u l-iehor li jkun mieghu li ma jisparax, galadarba ghandu l-istess hsieb li joqtlu, u la qieghed hemm jiehu parti attiva - f’dak il-kaz it-tieni persuna li ma tisparax li qed tiehu parti attiva hija l-koawtur.

Il-korreu mhux ristrett ghal dak biss li kien l-esekutor dirett tal-att konsumattiv izda jikkompreni anke dawk li jippartecipaw f’kooperazzjoni diretta essenzjali ghall-esekuzzjoni tar-reat.”

Mhux biss izda:

‘Min ihajjar lil persuna ohra biex tikkommetti s-serq, u waqt li dik il-persuna tikkommetti s-serq jiddistrahi lil dawk li jkunu prezenti, huwa hati ta’ serq huwa wkoll bhala ko-awtur; ghaliex huwa ko-awtur f’delitt minhabba partecipazzjoni materjali mhux biss dak li jkun l-esekutor dirett tal-att konsumatur tar-reat, imma anki min b’xi mod iehor jippresta ko-operazzjoni diretta u essenzjali ghallesekuzzjoni tad-delitt.’”

F’kull hin Azzopardi kienet osservata prezenti fuq ix-xena tad-delitt flimkien ma’ Bonello sabiex b’mod dirett tassisti fl-esekuzzjoni tad-delitt li kien pre-ordinat. Fil-fatt Attard jispjega li Bonello u Azzopardi gew flimkien u telqu flimkien. Il-bon sens jiddetta li jekk vera kienu mgħagġlin ma kienux jiefqu jduru mal-van mil-ewwel mhux jibdeu jaraw il-prodotti taht il-pretiza li għandhom l-intendiment li jixtru u imbagħad jitolqu b’heffa minn hemm wara li jgħidu lis-sid li huma mgħaglin. Dan juri li l-esekuzzjoni tas-serqa kienet pre-ordinata bejniethom tant li kien jeżisti l-*common design* li jisirqu il-flus minn dan il-van. Għal dan l-iskop, huma t-tnejn flimkien waqqfu hdejn il-van in kwistjoni u taht il-pretensjoni li ser ‘jixtru’ minn dan il-van, bdew iduru l-istess van u hekk kif appenna s-sid tal-istess van dawwar l-attenzjoni tiegħu lil hinn mill-van waħda minnhom fetthet il-kexxun tal-*cash* u serqet. Wara t-tnejn li huma telqu f’daqqa minn fuq il-post mingħajr ma xtraw xi haġa. F’dan l-inkwadru ta’ fatti Azzopardi ma tista’ qatt tiġi eżonerata ghaliex ma kinitx hija li fetthet il-kexxun u effettivament hadet il-flus galadarba hija kienet taf bejn tajjeb li waqqfu mal-van bl-iskop li

jisirqu u hija kienet prezenti fuq il-post ma Bonello lesta li tassisti b'kull mod possibli għall-istess serqa.

In kwantu għall-kwalifika tax-xorta tal-ħaġa misruqa, mill-provi mressqa jirriżulta li serq sar minn fuq kexxun tal-*cash* li kien fuq van tal-ħaxix li dak il-ħin kien ipparkjat fi Triq it-Tlettax ta' Diċembru ġewwa n-Nadur, Ghawdex⁵⁹. B'hekk jirriżulta pruvat sal-grad rikjest mil-ligi li s-serq sar minn vettura f'post pubbliku jew f'post aċċessibli għall-pubbliku, jew fuq xi parti jew aċċessorju ta', jew fuq xi ħaġa li tkun ġo, dik il-vettura.

Konsegwentament it-tieni imputazzjoni fil-konfront t'Azzopardi ġiet sodisfaċentament ippruvata sal-grad rikjest mil-ligi.

3. Illi permezz tat-tielet imputazzjoni, Jasmine Azzopardi ġiet akkużata talli nhar il-31 ta' Lulju 2015 bejn 11.15 ta' filghodu u 11.30 ta' filghodu waqt li kienet qeghda fi Triq Kerċem, Rabat, Ghawdex, minn ġewwa l-istabbiliment 'Mizzi Hardware', ikkommetiet serq ta' flus kontanti li l-valur tagħhom jaqbez il-mitejn u tnejn u tletin ewro u erbgħa u disghin ċenteżmu (Eur.232.94) iżda mhux l-elfejn, tlett mija u disgha u għoxrin Ewro u sebgha u tletin ċenteżmu (Eur. 2,329.37) għad-dannu ta' George Mizzi, liema serq huwa kwalifikat bil-valur.

A skans ta' ripetizzjoni jingħad immedjatament li l-kunsiderazzjonijiet ta' din il-Qorti b'referenza għall-identifikazzjoni tal-imputata kif ukoll dwar il-figura tal-ko-awtur huma applikabbli ukoll b'referenza għal din l-imputazzjoni.

⁵⁹ Ara x-xhieda ta' Victor Attard u Maria Debono.

Sid il-ħanut *Mizzi Hardware*, George Mizzi, xehed dwar iċ-ċirkostanzi ta' din is-serqa. Huwa spjega li waqt li huwa kien fil-ħanut tiegħu fil-31 ta' Awwissu għall-ħabta 11.15am ta' filgħodu daħlu żewġ persuni fejn waħda minnhom talbitu *duct tape* u hu taħulha. Jispjega li kien hemm persuna oħra f'it 'il bogħod li talbitu *attic fan*. Huwa mar iġibu minn go kamra oħra u marret miegħu sabiex tarah l-ewwel persuna li kienet talbitu għad-*duct tape*. Lill-persuna li talbitu għad-*duct tape* u marret miegħu sabiex tara l-*attic fan* huwa baqgħa ma identifikahix fl-awla, iżda identifika fl-awla li Jasmine Azzopardi bħala dik il-persuna li talbitu l-*attic fan* u li baqgħet fil-ħanut sakemm huwa mar iġib l-*attic fan* minn kamra oħra. George Mizzi, ġie mistoqsi ukoll id-deskrizzjoni li huwa ta lill-pulizija, meta għamel ir-rapport, taż-żewġ persuni li skond hu kienu serquh. Mizzi wieġeb “*Kienu lebsin iswed u la naf nisa u lanqas irġiel għax kellna dak l-argument. Għax qalli x'ser innizzilhom, irġiel? Ghidtlu issa jew irġiel nisa jew nisa rġiel, ma nafx ngħidilhom. M'għandix kelma għalihom.*”

Tenut kont dawn il-fatti u l-ġurisprudenza rigward l-identifikazzjoni msemmija b'referenza għat-tieni imputazzjoni, din il-Qorti hija tal-fehma li tista' tistrieħ fuq l-identifikazzjoni ta' Mizzi fl-awla b'referenza għall-imputata Jasmine Azzopardi. Dan il-għaliex id-dehra ta' l-imputata fiż-żmien meta Mizzi ta d-deposizzjoni tiegħu kienet kompatibbli ma dak li l-istess Mizzi stqarr mal-pulizija meta għamel ir-rapport tiegħu. In oltre huwa ra lill-imputata mill-viċin, għal diversi minuti u saħansitra tkellem magħha. L-identifikazzjoni fl-awla kienet waħda immedjata u kjarament mhux affettwata mill-fatt li hija setgħet kienet bilqiegħda fejn normalment ikun hemm l-imputati għax fil-fatt lil Bonello (li dak iż-żmien kienet ko-imputata) ma għarafiex.

Stabilita' l-identifikazzjoni tal-imputata, din il-Qorti ser tanalizza r-reita' tal-istess imputata b'referenza għall-imputazzjoni ta' serq aggravata bil-valur. Hekk kif sottomess mid-difiża mill-atti processwali ma tirrizultax prova diretta li Azzopardi serqet il-flus mill-*cash register*. Fil-fatt Mizzi fix-xhieda tiegħu kien kategoriku u stqarr immedjatament li huwa fl-ebda hin ma ra lil Azzopardi tisraq xi flus mill-*cash*. Madanakollu provi jistgħu jkun ukoll indiretti jew aħjar indizzjarji.

Dwar il-prova indizzjarja, is-sentenza tal-Qorti tal-Appell deciza fil-5 ta' Lulju 2002 fl-ismijiet: *Ir-Repubblika ta' Malta vs. George Spiteri* ddikjarat issegwenti:

“L-prova indizzjarja trid tkun wahda assolutament univoka, li tipponta biss minghajr dubju dettat mir-raguni lejn fatt jew konkluzzjoni wahda. Ovvjament jekk fatt jew cirkostanzi jistgħu ragjonevolment jinghataw aktar minn tifsira jew interpretazzjoni wahda, tkun li tkun, allura dik ma tkunx prova ndizzjarja tajba, skond il-ligi, sabiex in bazi tagħha tista' tinstab htija. Kif tghid u titlob il-ligi, biex prova ndizzjarja tigi ammessa bhala prova valida fis-sens li wiehed jista' ragjonevolment jasal għall-konkluzzjoni tiegħu ta' htija in bazi tagħha bla ebda dubju dettat mir-raguni, irid ikun moralment konvint minn dan ir-rekwizit ta' l-univocita' tagħha, cioe' li dik il-prova tfisser biss u xejn aktar li l-akkuzat huwa hati ta' dak addebitat lillu w, allura, kull dubju ragjonevoli fir-rigward għandu jmur favur l-akkuzat skond il-ligi. Wiehed għandu jkun ferm attent fl-apprezzament u nterpretazzjoni tal-prova ndizzjarja ghaliex ghalkemm din hi prova ferm importanti, u kultant anke aktar mill-prova diretta, pero', din hi prova li facilment tista' tqarraq lil dak li jkun qed jghamel l-interpretazzjoni w apprezzament tagħha.”

Fix-xhieda tiegħu Mizzi ma ddikjarax biss li huwa ma rax lil Azzopardi tisraq. Izda spjega ukoll li huwa ħalla lill-istess Azzopardi wahedha warajh vicin il-*cash* sakemm mar juri l-*attic fan* go kamra ohra lill-persuna li kienet magħha. Jispjega li wara ftit tal-hin Azzopardi kienet marret fejnhom u saqsietu jekk il-fan kienx bl-*istand* jew le. Huwa wiegeb li kellu *stand* fejn allura Azzopardi spjegatlu li ma kienux ħa jehduh għax huma rieduh mingħajr *stand*. Hemm hekk telqu mill-ħanut.

Ezatt warajhom daħal klijent ieħor li talbu jagħmel kopja ta' ċavetta. X'hin fetaħ il-*cash register* sabiex itih il-bqija induna li għandu l-flus neqsin. Mill-istess xhieda jidher li dawn il-flus ġew neqsin fi ftit ħin meta kien hemm Azzopardi u l-persuna l-oħra biss fil-ħanut. Fil-fatt meta Azzopardi talbitu għad-*duct tape* u huwa tahlha f'dak il-ħin ma innota xejn nieqes mill-*cash register*. Għaldaqstant kollox jindika sal-grad ta' lil hinn minn kull dubbju dettat mir-raġuni li kienet Azzopardi li effettivament serqet Eur. 400 fi flus kontanti (imsemmija minn Mizzi bħala l-ammont ta' flus nieqsa) mill-*cash register* ta' ġewwa Mizzi Hardware Store. Fid-dawl tal-ammont misruq, fejn Mizzi, fix-xhieda tiegħu spjega l-karti tal-flus li serqet, l-aggravju tal-valur jirriżulta pruvat ukoll. Għaldaqstant Azzopardi ser tinsab ħatja ta' din l-imputazzjoni hekk kif dedotta.

- 4. Illi permezz tar-raba' imputazzjoni Azzopardi ġiet akkużata talli nhar il-11 ta' Ġunju 2015 għall-ħabta tal-11.30 ta' filgħodu waqt kienet qieghda fi Triq San Pawl, il-Belt Valletta, minn ġewwa l-istabilliment 'JA Vella Households', ikkommettiet serq ta' flus kontanti li l-valur tagħhom ma jaqbizx il-mitejn u tnejn u tletin Ewro u erbgħa u disghin ċenteżmu (Eur. 232.94) għad-dannu ta' Claire Vella.**

In sostenn ta' din l-imputazzjoni, l-prosekuzzjoni pproduċiet bħala xhud lil Claire Vella li min-naħa tagħha spejgat li hija għandha ħanut bl-isem ta' JA Vella li jinsab fi Triq San Pawl ġewwa l-Belt Valletta. Hija spjegat kif Azzopardi u Bonello, li hija identifikat it-tnejn fl-awla, daħlu fil-ħanut u talbuha kaxxa tal-ħobż li kienet tinsab fuq l-aħħar xkaffa u għaldaqstant hija kellha bzonn is-sellum biex tilhaqha. Hekk kif hija kienet niżla mis-sellum rat lil Bonello ħiereg minn fejn kien hemm il-*cash register*.

B'hekk hija mil-ewwel marret tiċċekja l-cash fejn sabet Eur. 60 neqsin. Hekk kif huma ħargu mill-ħanut ċomplet mal-ewwel lill-pulizija. PS 549 Rueben Pace u PC610 Mark Anthony Spiteri spjegaw fix-xhieda tagħhom li meta Vella għamlet rapport dwar is-serqa hija kienet iddeskriviet lill-hallellin. Hija kienet spjegatilhaom li kienu żewġt irġiel lebsin ta' nisa u li kienu lebsin l-iswed. Fil-fatt il-pulizija bdew immedjatement iffittxu żewġ persuni b'din id-deskrizzjoni. B'hekk id-deskrizzjoni li tat Vella lill-pulizija skond ix-xhieda tal-pulizija stess kienet, dak iż-żmien, taqbel mad-deskrizzjoni ta' Bonello u Azzopardi. In oltre Vella għarfet lill-imputati fl-awla u kienet anke f'posizzjoni li tiddistingwi bejniethom tant li anke indikat li kien Bonello li ratu ħiereg minn hdejn il-*cash register*. Għaldaqstant din il-Qorti ma għandha l-ebda dubbju dwar l-identifikazzjoni ta' Azzopardi u Bonello b'referenza għal din l-imputazzjoni. Fil-fatt l-uffiċjali tal-pulizija jixhdu li a bażi tal-informazzjoni li tathom Vella huma immedjatement għamlu ronda ġewwa l-Belt fejn sabu flimkien lil Azzopardi u lil Bonello li għalkemm ma kienux ammettew mal-pulizija li serqu dawk il-flus (għax qalu li kienu sabuhom mal-art) huma taw lura is-Eur. 60 lil Vella.

In kwantu għas-serqa, din il-Qorti ma għandhiex għalxiex tiddubita mill-verzjoni li nġhatat minn Vella. Vella xehdet li għalkemm kien hemm xi persuni oħra fil-ħanut hija kienet rat lil Bonello ħiereg minn hdejn il-*cash register*. F'dan ir-rigward din il-Qorti tinnota li huwa ma kellux għalfejn jidhol hemm ħlief biex jieħu l-flus. Fil-fatt immedjatement wara Vella ikkonfermat li kellha l-flus neqsin. Huwa minnu li Vella ma ratx lil Azzopardi tisraq madanakollu Vella tgħid li kienu flimkien u meta qabduhom il-pulizija t-tnejn tawha l-flus għaliex is-sittin ewro kienu qasmuha bejniethom. B'hekk, dak li nġhad iktar qabel f'din is-sentenza dwar il-figura tal-ko-awtur huwa applikabbli ukoll għal din l-

imputazzjoni. Azzopardi kienet preżenti fuq il-post u cioè fuq ix-xena tad-delitt sabiex tassisti b'mod dirett lil Bonello fl-esekuzzjoni tad-delitt li kien pre-ordinat. Kien propju habba f'hekk li talbuha ġgib oġġett mill-oġġla xkaffa fil-ħanut. In oltre, wara, huma telqu flimkien u qassmu l-flus li serqu. B'hekk Azzopardi ser tinsab ħatja ta' din l-imputazzjoni ukoll.

5. Illi permezz tal-hames imputazzjoni, Azzopardi ġiet akkużata li fl-istess data, hin u lok u ċirkostanzi kissret l-Ordni ta' Probation mghotija mill-Qorti tal-Maġistrati (Malta) preseduta mill-Maġistrat Dr. Anthony Vella fil-11 ta' Ġunju 2015.

Illi in sostenn ta' din l-imputazzjoni l-ispettur Bernard Spiteri ppreżenta sentenza immarkata bħala Dok. BCS⁶⁰, liema sentenza għandha d-dettalji tal-qua imputata Jasmine Azzopardi (gia Jason John Azzopardi). Madanakollu din il-Qorti hija sprovista mill-prova li din is-sentenza hija *res judicata*. Għaldaqstant Azzopardi ma tistgħax tinsab ħatja ta' din l-imputazzjoni.

6. Illi permezz tas-sitt imputazzjoni Azzopardi ġiet akkużata talli nhar il-31 ta' Lulju 2015 u fil-ġimġhat ta' qabel, fi Gzejjer Maltin, xjentement laqgħet għandha jew xtrat hwejjeġ misruqa, mehuda b'qerq, jew akkwistati b'reat, sew jekk dan sar f'Malta jew barra minn Malta, jew xjentment b'kull mod li jkun, ndaħħlet biex tbiegħhom jew tmexxieh.

Illi b'referenza għal din l-imputazzjoni, fl-udjenza tal-1 ta' Frar 2016, l-ufficjal prosekutur iddikjara li din l-imputazzjoni hija alternativa għall-imputazzjonijiet l-oħrajn. Illi fil-fatt is-subartikolu 476(2) tal-Kodiċi

⁶⁰ Fol. 159 tal-proċess.

Kriminali jikkontemplata sitwazzjoni fejn persuna akkużata b'serq (ikkwalifikat jew xort'oħra) tinsab ħatja ta' riċettazzjoni minflok tas-serq. L-istess artikolu jiprospetta ukoll sitwazzjoni bl-invers. B'hekk, ir-reati ta' serq u riċettazzjoni jistgħu jissejħu li huma reati alternattivi. Konsegwentament din il-Qorti, fid-dawl tad-dikjarazzjoni tal-uffiċjal prosekutur hawn fuq imsemmija u anke fid-dawl tal-kunsiderazzjonijiet magħmula b'referenza għall-imputazzjonijiet rigwardanti r-reati ta' serq ser tkun qed tastjeni milli tieħu konjizzjoni ta' din l-imputazzjoni⁶¹.

7. **Illi permezz tas-sebħa imputazzjoni Azzopardi ġiet akkużata talli wettqet reat fil-perjodu ta' sentenza sospiza mghotija nhar is-16 t'April 2015⁶² mill-Maġistrat Dr. Audrey Demicoli.** Illi in sosenn ta' din l-imputazzjoni l-prosekuzzjoni pprezentat sentenza li ġiet immarkata bħala Dok BSC1⁶³. Madanakollu l-prosekuzzjoni naqset milli tressaq prova li din is-sentenza għaddiet in ġudikat. Konsegwentament din il-Qorti, hekk kif għamlet fil-ħames imputazzjoni ser tgħaddi sabiex tillibera lil Azzopardi minn din l-imputazzjoni.

8. **Fl-aħħar net Azzopardi ġiet akkużata bl-addebitu tar-reċidiva.** Simili għall-imputazzjonijiet numru ħamsa u sebħa, din il-Qorti hija sprovista mill-prova ta' sentenzi li huma *res judicata*. Konsegwenzjalment din il-Qorti hija sprovista ukoll mill-prova ta' meta l-piena inflitta ġiet ezegwieta. Għal kull bon fini jingħad ukoll li fis-sentenzi esebiti l-imputata tpoġġiet taħt ordni ta' probation u għaldaqstant ma jistgħax jingħad li ġiet 'ġiet ikkundanata' fit-termini tal-artikolu 49 tal-Kodiċi

⁶¹ "...it-tieni imputazzjoni, li korrettement, l-ewwel qorti astjeniet milli tippronunzja ruhha dwarha peress li din l-imputazzjoni kienet "alternattiva" għall-ewwel waħda..." – Qorti tal-Appell Kriminali (hekk kif preseduta mill Prim'Imħallef Emeritus Vincent De Gaetano) fl-ismijiet P vs. Diego Grixti et, mghotija fl-1 ta' Dicembru 2008.

⁶² Ara l-emenda fl-akkuża li saret fl-udjenza tad-29 ta' Lulju 2016. L-akkużi kif korretti ġew moqrija u kkonfermati bil-ġurament mill-uffiċjal prosekutur, Fol. 268 tal-proċess.

⁶³ Fol. 161 tal-proċess.

Kriminali. B'hekk l-imputata mhux ser tinstab hatja ta' dan l-addebitu tar-reçidiva.

Stabbilit dan dwar ir-reita' tal-imputata b'referenza għall-imputazzjonijiet dedotti kontrieha, din il-Qorti ser tgħaddi sabiex tagħmel is-segweni kunsiderazzjonijiet dwar il-piena:-

- **In-natura u ċ-ċirkostanzi tar-reati li tagħhom Azzopardi ser tinsab hatja.** Permezz tal-proċeduri odjerni Azzopardi ser tinstab hatja ta' tlett imputazzjonijiet ta' serq. Il-valur tar-*res furtiva* ta' dan is-serq kien fl-ammonti ta' Eur. 18, Eur. 400 u Eur. 60 rispettivament. Irid jingħad ukoll li in konnessjoni mas-serqa mertu tar-raba' imputazzjoni l-Eur. 60 ġew irritornati fl-intier tagħhom lill-vittma. Jingħad ukoll li għalkemm is-serq ma kienx mill-iktar gravi, fil-fatt anke l-ammonti ma kienux daqstant ezorbitanti, kien hemm diversi serq li ġew kkommessi billi Azzopardi, flimkien ma persuna oħra, ppruvat tqarraq bis-sidien tal-ħwienet li serqet, billi b'xi mod jew ieħor neħhitilhom l-attenzjoni minn fuq il-*cash register*. B'referenza għall-istess imputazzjonijiet ta' s-serq li tagħhom Azzopardi ser tinsab hatja, din il-Qorti, ai fini ta' piena ser tapplika l-artikolu 18 tal-Kodiċi Kriminali stante li mill-provi mressqa jirriżulta li s-serq mid-diversi ħwienet sar fi żminijiet differenti u, xi ftit jew wisq, bl-istess modus operandi.
- Il-fedina penali t'Azzopardi li tindika li Azzopardi kellha diversi kundanni relatati ma droga u serq;
- Id-dipendenza tal-imputata fuq sustanzi illeċiti u l-fatt li dan il-vizzju kien fattur kontributor għar-reati li tagħhom ser tinstab hatja permezz ta' din is-sentenza. Dwar il-vizzju tad-droga xehed Dr. Joseph Tonna li kkonferma li Azzopardi kellha problema ta droga għal diversi snin. Fil-fatt l-ewwel kuntatt mas-Sedqa jirrisali għas-sena 1996. Xehed ukoll Dr.

Moses Camilleri li spjega li ilu jsegwi lil Azzopardi għal madwar għoxrin sena. Spjega li l-problema principali tagħha kienet id-dipendenza fuq is-sustanza eroina. Spjega li Azzopardi kienet ukoll tmur għal-medicina methadone għewwa d-Detox Centre. Spjega ukoll kif id-dipendenza fuq id-droga eroina kienet qed twassalha għal hajja kaotika.

- Il-fatt li din l-Qorti, fil-proċeduri odjerni assumiet il-funzjonijiet ta' Qorti dwar id-Droga a tenur tal-artikolu 8 tal-Kap. 537 tal-Ligijiet ta' Malta⁶⁴ u l-imputata temmet b'suċċess il-pjan ta' kura imfassla għaliha mill-Bord ta' Rijabilitazzjoni ta' Persuni Nqabdu bid-Droga⁶⁵;
- Hadet kont ukoll tas-*Social Inquiry Report* redatt fil-konfront tal-qua imputata, Dok. MFS⁶⁶ minn fejn jirriżulta li riċentament Azzopardi impenjat ruħha bis-sħiħ sabiex tegħleb il-vizzju tad-droga tant li dahlet fi programm residenzjali. Il-probation officer jispjega li Azzopardi qed iżomm kuntatt regolari miegħu u li halliet diversi kampjuni tal-urina li rriżultaw fin-negattiv għal sustanzi illeċiti. Qieset ukoll l-aħħar rapport tal-Caritas li kkonferma li Azzopardi qed iżomm kuntatt kontinwu magħhom, għandha impjeg fis u li qed tgħix ma missierha fejn anke qed tkun t'għajjnuna għalih.

Stabbiliti dawn il-fatti jrid jingħad li għalkemm in-natura tal-akkużi u l-fedina penali tal-imputata huma indikativi ta' piena ta' prigunerija, hemm numru ta' fatturi oħra li din il-Qorti ma tistax tinjora. F'dan ir-rigward jingħad li minn tal-inqas fuq livell ta' probabilita jidher li serq li tiegħu Azzopardi ser tinsab hatja kien konsegwenza tal-vizzju tagħha fuq id-droga eroina u għaladarba l-istess Azzopardi għarfet tiegħu dik l-għajjnuna neċessarja sabiex tibda hajja 'l bogħod mill-vizzju tad-droga tant li illum irnexxielha tikseb livell ta' stabilita' f'hajjitha din il-Qorti hija tal-fehma li għandha

⁶⁴ Fol. 334 tal-atti proċesswali

⁶⁵ Fol. 424 tal-proċess.

⁶⁶ Fol. 395 tal-proċess

tingħata piena alternattiva għal dik ta' prigunerija effettiva u dan bil-għan li tkompli tibni fuq il-passi pozittivi li rnexxielha tikseb f' dawn l-aħħar snin.

Għal dawn il-mottivi, din il-Qorti, qegħda fl-ewwel lok tastjeni milli tieħu konjizzjoni ulterjuri tas-sitt imputazzjoni għal darbha din għet iddikjarata mill-Prosekuzzjoni bħala alternattiva għar-reati l-oħrajn u wara li rat l-artikoli rilevanti tal-liġi, senjatament l-artikoli 18, 31, 261(ċ) u (g); 267; 271(g); 279(a); 281(a); 284 u 285 tal-Kodiċi Kriminali, qed issib lill-qua imputata Jasmine Azzopardi, mhux hatja tal-addebitu tar-recidiva kif ukoll mhux hatja tal-ewwel, tal-ħames u tas-sebgha imputazzjoni miġjuba kontrieha bil-konsegwenza li qed tilliberaha minn dawn l-imputazzjonijiet, filwaqt illi qed issib lill-istess imputata Jasmine Azzopardi hatja tat-tieni, tat-tielet u tar-raba' imputazzjoni miġjuba fil-konfront tagħha u għaldaqstant qed tikkundanaha għal perjodu ta' tmax-il xahar prigunerija li b'applikazzjoni tal-artikolu 28A tal-Kodiċi Kriminali ma għandhiex tibda sseħħ sakemm il-hatja tikkommetti reat ieħor li għalih hemm il-piena ta' prigunerija fi żmien sentejn millum.

Finalment, a tenur tal-artikolu 28A(4) tal-Kodiċi Kriminali din il-Qorti qed tispjega lill-hatja bi ċar ir-responsabbilita' tagħha taht l-artikolu 28B tal-Kodiċi Kriminali jekk hija tikkommetti matul il-perjodu operattiv tas-sentenza sospiża reat li għalih hemm il-piena ta' prigunerija.

Maġistrat Dr. Elaine Rizzo

Christine Farrugia

Deputat Registratur

